

മി. സ്പീക്കർ: സർ, ഓർഡർ.... ഓർഡർ.... ചോദ്യം നമ്പർ (\*451)

ഐ. ടി. കമ്പനികളിലെ പിരിച്ചുവിടൽ

(\*451) ശ്രീ. നജീബ് കാന്തപുരം:

ശ്രീ. കുറുക്കോളി മൊയ്തീൻ:

ശ്രീ. യു. എ. ലത്തീഫ്:

ശ്രീ. എൻ. എ. നെല്ലിക്കുന്ന്: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം നൽകുമോ:

(എ) സംസ്ഥാനത്ത് പ്രവർത്തിക്കുന്ന ഐ.ടി. കമ്പനികളിൽ നിന്നും തൊഴിൽ നിയമങ്ങൾ പാലിക്കാതെ ജീവനക്കാരെ പിരിച്ചുവിടുന്ന പ്രവണത വർദ്ധിച്ച് വരുന്നതായി ശ്രദ്ധയിൽപ്പെട്ടിട്ടുണ്ടോ;

(ബി) എങ്കിൽ ഇതുസംബന്ധിച്ച് സ്വീകരിച്ചിട്ടുള്ള നടപടികൾ വ്യക്തമാക്കാമോ;

(സി) ഇപ്രകാരം വർഷങ്ങളായി ജോലി ചെയ്യുന്ന ജീവനക്കാരെ പെട്ടെന്ന് പിരിച്ചുവിടുന്ന പ്രവണത ഇല്ലാതാക്കാൻ അടിയന്തര നടപടി സ്വീകരിക്കുമോ; വിശദമാക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ&ബി) ഐ.ടി കമ്പനികളുടെയും ജീവനക്കാരുടെയും

താൽപ്പര്യങ്ങൾ സംരക്ഷിക്കുന്ന സംയോജിത ഇടപെടലുകളാണ് ഈ

മേഖലയിൽ സർക്കാർ നടത്തുന്നത്. അനധികൃതമായി ജീവനക്കാരെ

പിരിച്ചുവിടരുതെന്നും അവരുടെ ശമ്പളവും മറ്റാനുകൂല്യങ്ങളും കൃത്യമായി

ലഭിക്കണമെന്നുമാണ് സംസ്ഥാന സർക്കാരിന്റെ പൊതുവായ സമീപനം.

സർക്കാർ ഐ.ടി. പാർക്കുകൾ അടിസ്ഥാനമാക്കിയും അല്ലാതെയും ഐ.ടി.

മേഖലയിൽ പ്രവർത്തിക്കുന്ന കമ്പനികൾ ഭൂരിഭാഗവും സമയബന്ധിതമായ

പ്രോജക്ടുകൾ ഏറ്റെടുത്ത് നടത്തുന്നവയാണ്. ലഭ്യമാകുന്ന ബിസിനസ്സുകളുടെ

സ്വഭാവവും ആവശ്യകതയും അനുസരിച്ച് അവ പൂർത്തിയാക്കി

നൽകുവരെയുള്ള നിശ്ചിത കാലാവധിക്കാണ് ജീവനക്കാരെ പൊതുവിൽ

നിയമിക്കുന്നത്. ആയതിനാൽ ഐ.ടി. മേഖലയിൽ പൊതുവെ പ്രോജക്ട്

അടിസ്ഥാനത്തിലാണ് നിയമനങ്ങൾ നടക്കുന്നത്. കമ്പനികളും

ജീവനക്കാരും സംയുക്തമായി അംഗീകരിക്കുന്ന കരാറിന്റെ

അടിസ്ഥാനത്തിലാണ് ഇത്തരം നിയമനങ്ങൾ നടക്കുന്നത്. മികച്ച

തൊഴിലവസരങ്ങൾ മറ്റ് കമ്പനികളിൽ ലഭ്യമാകുമ്പോൾ ജീവനക്കാർക്ക്

സ്വയം പിരിഞ്ഞുപോകുന്നതിനും അവസരമുണ്ട്. കോവിഡ് മഹാമാരിയുടെ പശ്ചാത്തലത്തിലുണ്ടായ ആഗോള സാമ്പത്തിക പ്രതിസന്ധിയുടെ പ്രതിഫലനം കേരളത്തിലുമുണ്ടായി. അതുകാരണം, 2020-21-ൽ പുതുതായി വന്ന കമ്പനികളുടെ എണ്ണം 10 ആയി കുറഞ്ഞു. അതിന് മുൻവർഷം 40 പുതിയ കമ്പനികളാണ് സർക്കാർ ഐ.ടി. പാർക്കുകളിൽ രജിസ്റ്റർ ചെയ്യപ്പെട്ടത്. നിലവിൽ പല ഐ.ടി. കമ്പനികളും വർക്ക് ഫ്രം ഹോം എന്ന നിലയിലാണ് പ്രവർത്തിക്കുന്നത്. ഈ പ്രതിസന്ധി മറികടക്കാൻ ഐ.ടി. മേഖലയ്ക്ക് സംസ്ഥാന സർക്കാർ പല ആനുകൂല്യങ്ങളും പ്രഖ്യാപിച്ചു. ഐ.ടി. പാർക്കുകൾ പ്രവർത്തിക്കുന്ന ഐ.ടി./ഐ.ടി. ഇതര സ്ഥാപനങ്ങൾക്ക് സർക്കാർ നൽകിയ വാടകയിളവും മറ്റാനുകൂല്യങ്ങളും ഐ.ടി. സ്ഥാപനങ്ങൾക്ക് വലിയ തോതിൽ ആശ്വാസമായി. 10000 ചതുരശ്ര അടിയിൽ കൂടുതൽ സ്ഥലത്ത് പ്രവർത്തിക്കുന്ന ഐ.ടി./ഐ.ടി.ഇ.എസ്. കമ്പനികൾക്ക് മൂന്ന് മാസത്തെ വാടകയ്ക്ക് മൊറട്ടോറിയം പ്രഖ്യാപിച്ചു. ഐ.ടി. പാർക്കുകളിൽ സർക്കാർ ഉടമസ്ഥതയിലുള്ള കെട്ടിടങ്ങളിൽ പ്രവർത്തിക്കുന്നതും 25000 ചതുരശ്ര അടി വരെ വിസ്തീർണ്ണമുള്ളതുമായ എല്ലാ ഐ.ടി./ഐ.ടി.ഇ.എസ്. കമ്പനികൾക്കും മൂന്ന് മാസത്തെ വാടക 10000

ചതുരശ്ര അടി വരെ ഒഴിവാക്കി നൽകുകയും ചെയ്തു. മേൽ വിവരിച്ച ആശ്വാസ നടപടികളുടെ ഫലമായി 2020-21-ലും ഐ.ടി. പാർക്കുകളിൽ സൃഷ്ടിക്കപ്പെട്ട തൊഴിലവസരങ്ങളിൽ കുറവ് വന്നില്ല. 1000 പുതിയ തൊഴിലവസരങ്ങൾ സൃഷ്ടിക്കപ്പെടുകയും ചെയ്തു. 2020-21-ൽ ഐ.ടി. പാർക്കുകളിൽ രണ്ടുലക്ഷം ചതുരശ്ര അടി built up space-ന്റെ അധിക വിനിയോഗവുമുണ്ടായി.

(സി) തൊഴിൽ ചൂഷണം തടയുന്നതിനും ജീവനക്കാരുടെ അവകാശങ്ങൾ സംരക്ഷിക്കുന്നതിനുമുള്ള നടപടികൾ ഇതിനകം സർക്കാർ പാർക്കുകളും കമ്പനികളും സ്വീകരിച്ചിട്ടുണ്ട്. ഇന്ത്യൻ കമ്പനീസ് ആക്ട് അനുസരിച്ച് രജിസ്റ്റർ ചെയ്ത് പ്രവർത്തിക്കുന്ന പ്രൈവറ്റ് ഐ.ടി./ ഐ.ടി.ഇ.എസ്. കമ്പനികളാണ് സർക്കാർ ഐ.ടി. പാർക്കുകളിൽ പ്രവർത്തിക്കുന്നത്. തൊഴിൽ നിയമങ്ങളായ ഷോപ്പ് ആന്റ് കൊമേഴ്ഷ്യൽ എസ്റ്റാബ്ലിഷ്മെന്റ് ആക്ട്, മെറ്റേണിറ്റി ബെനിഫിറ്റ് ആക്ട്, സെക്ഷ്യൽ ഹരാസ്മെന്റ് ഓഫ് വുമൺ അറ്റ് വർക്ക് പ്ലെയിസ് (പ്രിവൻഷൻ, പ്രൊഫിബിഷൻ, റിഡ്രെസ്സൽ) ആക്ട്, ഇൗകപൽ റെമ്യൂണറേഷൻസ് ആക്ട്, ഇ.പി.എഫ്. ആക്ട്/ഇ.എസ്.ഐ. ആക്ട് /ഗ്രാറ്റുവിറ്റി ആക്ട്, ബോണസ് ആക്ട് എന്നിവ ഐ.ടി. കമ്പനികൾക്ക് ബാധകമായിട്ടുണ്ട്. കൂടാതെ

ജീവനക്കാർക്കായുള്ള ക്ഷേമനിധിയും സർക്കാർ രൂപീകരിച്ചിട്ടുണ്ട്. ഐ.ടി. പാർക്കുകളും കമ്പനികളും തമ്മിലുള്ള വാടക/പാട്ടക്കരാറിൽ ലേബർ നിയമങ്ങൾ നടപ്പിലാക്കണമെന്നുള്ള വ്യവസ്ഥ കർശനമായി നിഷ്കർഷിച്ചിട്ടുണ്ട്. തൊഴിൽ ചൂഷണം, തട്ടിപ്പുകൾ, അനധികൃതമായ കരാർ വ്യവസ്ഥകൾ, കരാർ വ്യവസ്ഥകളുടെ ലംഘനം തുടങ്ങിയവ നിയന്ത്രിക്കുന്നതിനായി സർക്കാർ ഐ.ടി. പാർക്കുകളും കമ്പനികളും തമ്മിൽ ഒപ്പ് വയ്ക്കുന്ന വാടക/പാട്ടക്കരാർ ഉടമ്പടികളിൽ, നിലവിൽ നിയമാനുസൃതമായ എല്ലാ വ്യവസ്ഥകളും പാലിക്കണമെന്ന് നിഷ്കർഷിച്ചിട്ടുണ്ട്. കരാർ വ്യവസ്ഥകൾ പാലിക്കാതെ വീഴ്ച വരുത്തുന്ന കമ്പനികളെ തുടർന്ന് പ്രവർത്തിക്കാൻ അനുവദിക്കാതിരിക്കുക, അവരുമായുള്ള കരാറുകൾ റദ്ദാക്കുക തുടങ്ങിയ നടപടികൾ ഐ.ടി. പാർക്കുകൾ സ്വീകരിക്കുന്നുണ്ട്. ഇതിനായി ഒരു വിജിലൻസ് കമ്മിറ്റിയും രൂപീകരിച്ചിട്ടുണ്ട്. പാർക്കുകളിൽ പ്രവർത്തിക്കുന്ന ഐ.ടി. കമ്പനികളിലെ ജീവനക്കാർക്ക് അവരുടെ പരാതികളും നിർദ്ദേശങ്ങളും നൽകുന്നതിനായി ഐ.ടി പാർക്കുകളിൽ HR ഗ്രീവൻസ് കമ്മിറ്റികൾ രൂപീകരിച്ചിട്ടുണ്ട്. കമ്പനികളിലും ജീവനക്കാരുടെ പ്രശ്നങ്ങൾ നേരിട്ട് പരിഹരിക്കുന്നതിനുള്ള സംവിധാനമുണ്ട്. അവിടെ

പരിഹരിക്കുവാൻ കഴിയാത്ത പ്രശ്നങ്ങൾ ഐ.ടി. പാർക്കുകളിലെ HR ഗ്രീവൻസ് കമ്മിറ്റികൾക്ക് ലഭിക്കുമ്പോൾ, അവ പരിഹരിക്കുവാൻ ശ്രമിക്കുകയും കഴിയാത്തവ തുടർ നടപടികൾക്കായി പ്രാഥമിക അന്വേഷണങ്ങൾക്കുശേഷം ആവശ്യമെന്ന് കണ്ടാൽ ലേബർ ഓഫീസർ/മറ്റ് ബന്ധപ്പെട്ട അധികാരികൾ എന്നിവർക്ക് പരാതി നൽകാൻ വേണ്ട മാർഗ്ഗ നിർദ്ദേശങ്ങൾ നൽകുകയും ചെയ്യാറുണ്ട്. കൂടാതെ, സംസ്ഥാന ലേബർ കമ്മീഷണർ ഒരു ഗ്രീവൻസ് റിഡ്രെസൽ സെൽ / കൺസൾട്ടേറ്റീവ് കമ്മിറ്റി രൂപീകരിച്ചിട്ടുണ്ട്.

ശ്രീ. നജീബ് കാന്തപുരം: സർ, കോവിഡ് പ്രതിസന്ധിയിൽ എല്ലാ വ്യവസായ സ്ഥാപനങ്ങൾക്കും വലിയ തകർച്ച നേരിട്ടപ്പോൾ പിടിച്ചുനിന്നത് ഐ.ടി. അനുബന്ധ സ്ഥാപനങ്ങളാണ്. ധാരാളം BPO job works ഇപ്പോൾ കേരളമടക്കമുള്ള പ്രദേശങ്ങളിലേയ്ക്ക് വരാനുള്ള സാധ്യതയുണ്ട്. ബഹുമാനപ്പെട്ട മുഖ്യമന്ത്രി ഇവിടെ അറിയിച്ചതുപോലെ, നമ്മുടെ ഐ.ടി. പാർക്കുകൾവഴി ധാരാളം തൊഴിൽ സാധ്യതകളും വരികയാണ്. പക്ഷേ ഏറ്റവും വിചിത്രമായിട്ടുള്ള കാര്യം, 427 കമ്പനികൾ പ്രവർത്തിക്കുന്ന തിരുവനന്തപുരം ടെക്നോപാർക്കും 400-ൽ ഏറെ കമ്പനികൾ

പ്രവർത്തിക്കുന്ന കൊച്ചി ഇൻഫോ പാർക്കും 50-ൽ ഏറെ കമ്പനികൾ പ്രവർത്തിക്കുന്ന കോഴിക്കോട് സൈബർ പാർക്കുമെല്ലാം ഒരൊറ്റ സി.ഇ.ഒ. ആണ് നോക്കി നടത്തുന്നത്. ഇങ്ങനെയുള്ളൊരു സാഹചര്യത്തിൽ നമ്മുടെ കമ്പനികളുടെ വളർച്ചയ്ക്ക്, ഇത് മോണിറ്റർ ചെയ്യാൻ ഇത്തരമൊരു സംവിധാനം മതിയാകുമോ; ഇത് കൂടുതൽ ഇഫക്ടീവായി ചെയ്യാൻ സർക്കാർ ഉദ്ദേശിക്കുന്നുണ്ടോ;

ശ്രീ. പിണറായി വിജയൻ: സർ, അതൊരു പ്രത്യേക

സാഹചര്യത്തിൽ ഒരു സി.ഇ.ഒ.-യുടെ കീഴിൽ വന്നതായിരുന്നു. അതിന് മാറ്റം വരുത്താനാണ് സർക്കാർ ഉദ്ദേശിക്കുന്നത്.

ശ്രീ. നജീബ് കാന്തപുരം: സർ, കോഴിക്കോട് സൈബർ പാർക്ക്

മലബാറിന്റെ ഐ.ടി. ഗേറ്റ് വേ ആണ്. വെറും 50 കമ്പനികൾ മാത്രമാണ് ഇവിടെ പ്രവർത്തിക്കുന്നത്. ഇവിടെ ശരിയായൊരു ഗേറ്റ് കോംപ്ലക്സ് പോലുമില്ല. കോഴിക്കോട് സൈബർ പാർക്കിൽ കൂടുതൽ built up space-കൾ ഉണ്ടാക്കാൻ സർക്കാരിന് ഉദ്ദേശ്യമുണ്ടോ; അത് വിപുലപ്പെടുത്താനുള്ള പദ്ധതികളുണ്ടോ?

ശ്രീ. പിണറായി വിജയൻ: സർ, കോഴിക്കോട് സൈബർ പാർക്കിൽ

സ്ഥാപനങ്ങൾ വരുന്ന മുറയ്ക്ക് വികസിപ്പിക്കുവാനുള്ള നടപടികൾ സ്വീകരിക്കുന്നതാണ്. പക്ഷേ, കോഴിക്കോട് പ്രധാന സ്ഥലമാണെങ്കിലും തിരുവനന്തപുരത്തും എറണാകുളത്തുമുള്ള അത്രകണ്ട് ആളുകളും സ്ഥാപനങ്ങളും വരുന്നൊരു സാഹചര്യം കാണുന്നില്ല. അത് കൂടുതൽ ശക്തിപ്പെടുത്തണം എന്നുതന്നെയാണ് സർക്കാരും ഉദ്ദേശിക്കുന്നത്.

ശ്രീ. കുറുക്കോളി മൊയ്തീൻ: സർ, ഒന്നാം കോവിഡ് കാലത്ത് ഐ.ടി.

മേഖലയിൽ ജോലി ചെയ്യുന്ന ആളുകൾക്ക് രാത്രി കാലങ്ങളിൽ ക്ഷീണം തീർക്കുവാൻവേണ്ടി, ഉന്മേഷവാനാകുവാൻവേണ്ടി പ്രത്യേകം വൈൻ പാർലറുകൾ തുടങ്ങുമെന്ന് ബഹുമാനപ്പെട്ട മുഖ്യമന്ത്രി പ്രഖ്യാപിച്ചിരുന്നു. മദ്യശാലകൾ വർദ്ധിച്ചതിന്റെ പേരിൽ നാട്ടിൽ വലിയ ആക്ഷേപങ്ങളും പ്രതിഷേധങ്ങളും നിലനിൽക്കുന്നൊരു കാലമാണ്. എങ്കിലും, ബഹുമാനപ്പെട്ട മുഖ്യമന്ത്രി പറഞ്ഞതുപോലെ, ഈ അടിസ്ഥാനത്തിൽ വൈൻ പാർലറുകൾ സംസ്ഥാനത്ത് തുടങ്ങിയിട്ടുണ്ടോ; ഉണ്ടെങ്കിൽ എത്ര?

ശ്രീ. പിണറായി വിജയൻ: സർ, ഇത് നമ്മുടെ സമൂഹത്തിന്റെ

ഭാഗമായി വരുന്നൊരു പ്രശ്നമാണ്. ഐ.ടി. കമ്പനികൾ വരുമ്പോൾ അവിടെ



ജീവനക്കാരായി വരുന്ന യുവത, വലിയതോതിൽ യുവതയാണല്ലോ അതിൽ വരുന്നത്, അവർക്ക് മറ്റ് ഐ.ടി. മേഖലകളിൽ/ഐ.ടി. കേന്ദ്രങ്ങളിൽ കിട്ടുന്ന സൗകര്യങ്ങൾ ലഭ്യമാകണമെന്ന് സാധാരണഗതിയിൽ ആഗ്രഹിക്കും. മറ്റ് ഐ.ടി. കേന്ദ്രങ്ങളിലുള്ള സൗകര്യങ്ങൾ ഇവിടെയില്ല എന്നതൊരു കുറവായി വരുന്നുണ്ട്. സ്ഥാപനങ്ങൾ സ്ഥാപിക്കുന്നതിനുവേണ്ടി ചില കമ്പനികൾ തയ്യാറായി അതിന്റെ പ്രതിനിധികളെ നമ്മുടെ പ്രദേശങ്ങളിലേയ്ക്ക് അയയ്ക്കുമ്പോൾ അവർ കമ്പനികളിലേയ്ക്ക് അയയ്ക്കുന്ന റിപ്പോർട്ടിൽ ഇപ്പറഞ്ഞ കുറവുകളാണ് റിപ്പോർട്ട് ചെയ്യപ്പെടുന്നത്. ആവശ്യമായ പബ്ലിക് അതുപോലുള്ള സൗകര്യങ്ങളില്ല. അത് പരിഹരിക്കുന്നതിനാണ് സർക്കാർ നേരത്തെ ഒരു ആലോചന നടത്തിയത്. പക്ഷേ, എല്ലാം അടച്ചിടുന്ന ഘട്ടമാണല്ലോ കോവിഡ് ഉണ്ടാക്കിയത്. അതുകൊണ്ടുതന്നെ അതിന്റെ മറ്റ് കാര്യങ്ങളിലേയ്ക്ക് കടന്നില്ലെന്നുള്ളൂ. ഇപ്പോൾ നമ്മൾ തുറന്നുവരുന്നു. നമുക്ക് മറ്റ് കാര്യങ്ങൾ ആലോചിക്കാം.

ശ്രീ. യു. എ. ലത്തീഫ്: സർ, ബഹുമാനപ്പെട്ട മുഖ്യമന്ത്രി സഭയിൽ പറഞ്ഞ ധാരാളം തൊഴിൽ നിയമങ്ങൾ ഐ.ടി. സ്ഥാപനങ്ങളിൽ നടപ്പാക്കുന്നുണ്ടോ എന്ന് പരിശോധിക്കാൻ നടപടികൾ സ്വീകരിക്കുമോ?

ശ്രീ. പിണറായി വിജയൻ: സർ, ഐ.ടി. കമ്പനികളിൽ ഇത്തരം

തൊഴിൽ നിയമങ്ങൾ നടപ്പാക്കുന്നുണ്ടോ എന്നത് പരിശോധിക്കാനുള്ള സംവിധാനവുമുണ്ട്. അതിൽ എന്തെങ്കിലും കുറവുണ്ടെങ്കിൽ നമുക്ക് പ്രത്യേകമായി പരിശോധിക്കാം.

ശ്രീ. എൻ. എ. നെല്ലിക്കുന്ന്: സർ, അസംഘടിത തൊഴിലാളികളുടെ

ദുരന്തം എന്താണെന്നുള്ളതിന്റെ എറ്റവും വലിയ ദൃഷ്ടാന്തമാണ് ഐ.ടി. കമ്പനികളിലെ പിരിച്ചുവിടൽ. ചെയ്യാത്ത കുറ്റത്തിനാണ് ഇവർ ബലിയാടുകളാകുന്നത്. ഒരു സുപ്രഭാതത്തിൽ ആ കമ്പനിയിലെ എച്ച്.ആർ.ഡി തലവൻ നിങ്ങളെ പിരിച്ചുവിട്ടിരിക്കുന്നുവെന്ന് ജീവനക്കാരെ വിളിച്ചുപറയും. തിരിച്ച് ഒന്നും ചോദിക്കാൻ പറ്റാത്ത അവസ്ഥയാണ്; sack and pack policy ആണ്. അവിടെ ടേഡ് യൂണിയനുകളില്ല, അവരെ സഹായിക്കാൻ ആരുമില്ല. ഇക്കാര്യത്തിൽ എന്ത് ഇടപെടലുകളാണ് സർക്കാരിന് നടത്താൻ പറ്റുന്നതെന്ന് ബഹുമാനപ്പെട്ട മുഖ്യമന്ത്രി ഒന്ന് വ്യക്തമാക്കാമോ;

ശ്രീ. പിണറായി വിജയൻ: സർ, ഞാൻ നേരത്തെ പറഞ്ഞ കൂട്ടത്തിൽ

അത്തരത്തിലുള്ള കാര്യങ്ങളുണ്ട്. ഏതെങ്കിലും തരത്തിലുള്ള

ദ്രോഹനടപടികൾ ഉണ്ടാവുകയാണെങ്കിൽ അതിൽ ഇടപെടാനുള്ള വ്യവസ്ഥയുണ്ട്. തൊഴിൽ നിയമങ്ങൾ നടപ്പിലാക്കണമെന്ന് കമ്പനികളുമായുള്ള കരാറിൽ കർശനമായ വ്യവസ്ഥയുണ്ട്. കരാർ വ്യവസ്ഥകൾ പാലിക്കുന്നുവെന്ന് ഉറപ്പുവരുത്താൻ വിജിലൻസ് കമ്മിറ്റിയും രൂപീകരിച്ചിട്ടുണ്ട്. എച്ച്.ആർ. ഗ്രിപ്പൻസ് കമ്മിറ്റികൾ ജീവനക്കാർക്ക് പരാതികളും നിർദ്ദേശങ്ങളും സമർപ്പിക്കാനുള്ളതാണ്. ഇതിനെല്ലാം പുറമേ ലേബർ കമ്മീഷണറുടെ കീഴിൽ പരാതി പരിഹാരസെൽ/ കൺസൾട്ടേറ്റീവ് കമ്മിറ്റി രൂപീകരിച്ചിട്ടുണ്ട്. ഇതൊക്കെ ബഹുമാന്യനായ അംഗം ചൂണ്ടിക്കാണിച്ചതുപോലുള്ള പ്രശ്നങ്ങൾ പരിഹരിക്കുന്നതിനു വേണ്ടിയുള്ളതാണ്.

ശ്രീ. എ. എൻ. ഷംസീർ: സർ, കേരളത്തിന്റെ ഭാവി

വികസനത്തിലേറ്റവും നിർണ്ണായകമാണ് ഐ.ടി. ഈ സെക്ടറിൽ കഴിഞ്ഞ ഗവൺമെന്റും ഈ ഗവൺമെന്റും നല്ല രീതിയിൽ പ്രോത്സാഹനം നൽകുന്നുണ്ട്. എന്നാലും ചില ഒറ്റപ്പെട്ട പിരിച്ചുവിടലുകളും മാനസിക സമ്മർദ്ദവും ജീവനക്കാർ നേരിടുന്നുണ്ട്. ഇതിനെ അഡ്രസ് ചെയ്യാൻ സർക്കാരിന്റെ കയ്യിൽ എന്തെങ്കിലും പദ്ധതികളുണ്ടോ;

ശ്രീ. പിണറായി വിജയൻ: സർ, ഈ സ്ഥാപനങ്ങളിലെ തൊഴിലുമായി

ബന്ധപ്പെട്ടുണ്ടാകുന്ന മാനസിക സംഘർഷം അവിടെയുള്ള മറ്റ് സാമൂഹികമായ ഇടപെടലുകളിലൂടെയൊക്കെ പരിഹരിക്കുകയാണ് വേണ്ടത്. അതിനും ചില നടപടികൾ ഈ കമ്പനികളിൽ സ്വീകരിക്കുന്നുണ്ട്. അത് കൂടുതൽ ശക്തിപ്പെടുത്തുന്നതിന് നടപടികളെടുക്കുകയും ചെയ്യാം.

ശ്രീ. അൻവർ സാദത്ത്: സർ, കേരളത്തിലെ ഭാവി വികസനത്തിന്

ഐ.ടി. പാർക്ക് ഏറ്റവും നിർണ്ണായകമാണെന്ന കാര്യത്തിൽ സംശയമില്ല. ഐ.ടി.പാർക്കിന്റെ സാധ്യതകൾ ഇനിയും കേരളത്തിൽ നമ്മൾ കാണുകയാണ്. നമ്മുടെ കുട്ടികളൊക്കെ ഐ.ടി. മേഖലയെ ആസ്പദമാക്കിയുള്ള പഠനത്തിലൂടെയാണ് മുന്നോട്ടുപോയിക്കൊണ്ടിരിക്കുന്നത്. എനിക്ക് ബഹുമാനപ്പെട്ട മുഖ്യമന്ത്രിയോട് അഭ്യർത്ഥിക്കാനുള്ളത്, നെടുമ്പാശ്ശേരിയിൽ എയർപോർട്ടിനായി അക്വയർ ചെയ്ത ധാരാളം സ്ഥലം കിടപ്പുണ്ട്. ആ സ്ഥലത്ത് പുതിയ ഒരു ഐ.ടി പാർക്ക് കൊണ്ടുവരാൻ സാധിക്കുമോ; അതിനുള്ള സാഹചര്യമുണ്ടാക്കാൻ ഗവൺമെന്റ് തയ്യാറാകുമോ എന്നുള്ളതാണ് എന്റെ ചോദ്യം.

ശ്രീ. പിണറായി വിജയൻ: സർ, ബഹുമാന്യനായ അംഗം

ചൂണ്ടിക്കാണിക്കുന്നത്, എറണാകുളത്തെ ഐ.ടി. പാർക്കിന് അവിടെ വരുന്ന സ്ഥാപനങ്ങളെ ഉൾക്കൊള്ളാൻ കഴിയാത്ത അവസ്ഥ വരുമ്പോൾ കൂടുതൽ വിസ്തൃതിയിൽ വികസിപ്പിക്കാൻ തയ്യാറാകുമോ എന്നുള്ളതാണ്. തീർച്ചയായും അത്തരം ഒരു ഘട്ടം വരികയാണെങ്കിൽ അവിടെയുള്ള പാർക്കിന്റെ വിസ്തൃതി കൂട്ടാനാവശ്യമായ നടപടികൾ സ്വീകരിക്കും. ഓരോ ഘട്ടത്തിലും അങ്ങനെ ആവശ്യമായ നടപടി സ്വീകരിച്ചിട്ടുണ്ട്.

ശ്രീ. പി. പി. ചിത്തരഞ്ജൻ: സർ, ഐ.ടി. മേഖലയിൽ കഴിഞ്ഞ ഗവൺമെന്റും ഈ ഗവൺമെന്റും വളരെ മികച്ച നിലയിൽത്തന്നെയാണ് പ്രവർത്തിക്കുന്നത്. ഈ അഞ്ച് വർഷക്കാലത്തിനുള്ളിൽ എത്ര തൊഴിലവസരങ്ങൾ നമുക്ക് ഈ മേഖലയിൽ സൃഷ്ടിക്കാൻ കഴിയുമെന്നാണ് ഗവൺമെന്റ് പ്രതീക്ഷിക്കുന്നത്?

ശ്രീ. പിണറായി വിജയൻ: സർ, ഐ.ടി. മേഖലയിൽ നല്ല രീതിയിൽ തൊഴിലവസരങ്ങൾ വർദ്ധിപ്പിക്കാൻ തന്നെയാണ് നടപടികൾ സ്വീകരിച്ചുവരുന്നത്. കഴിഞ്ഞ ഘട്ടത്തിൽ നോക്കിയാൽ നല്ല രീതിയിൽ തൊഴിലവസരങ്ങൾ വർദ്ധിപ്പിക്കാൻ കഴിഞ്ഞിട്ടുണ്ട്; കൃത്യമായ എണ്ണം ഇപ്പോൾ എന്റെ കയ്യിലില്ല.

ശ്രീ. എം. വിൻസെന്റ്: സർ, കോവിഡിന്റെ പശ്ചാത്തലത്തിൽ Work from home ഏറ്റവും കൂടുതൽ നടന്നിട്ടുള്ളത് ഐ.ടി. മേഖലയിലാണ്. ഇതാണ് ഏറ്റവും നല്ല ഒരു സംവിധാനം എന്ന നിലയിലാണ് അവർ കണ്ടെത്തിയിരിക്കുന്നത്. ക്യാണ്ടം ഓഫ് വർക്കും കൂടുതൽ നടക്കുന്നുവെന്നാണ് മാനേജ്മെന്റുകൾ കണ്ടെത്തിയിരിക്കുന്നത്. അയ്യായിരത്തോളം ജീവനക്കാരുള്ള ഒരു ഐ.ടി സ്ഥാപനത്തിന് രണ്ടായിരമോ മൂവായിരമോ സ്ക്വയർ ഫീറ്റുള്ള ഒരു അഡ്മിനിസ്ട്രേറ്റീവ് ബിൽഡിംഗ് മാത്രം മതിയെന്നുള്ള നിലയിലാണ് പോകുന്നത്. നിലവിൽ നമുക്ക് യാതൊരു പ്രശ്നവും ഉണ്ടായില്ലെങ്കിലും ഈ work at home തുടരാൻ ഐ.ടി. കമ്പനികൾ തീരുമാനിച്ചാൽ നമ്മുടെ ഐ.ടി. പാർക്കുകളിൽ നിന്നും കൊഴിഞ്ഞുപോക്ക് ഉണ്ടാകാനുള്ള സാധ്യതയുണ്ട്. ഇത് സംബന്ധിച്ച് ഗവൺമെന്റ് എന്തെങ്കിലും പരിശോധനകൾ നടത്തിയിട്ടുണ്ടോ; നാളെ അത്തരം കൊഴിഞ്ഞുപോക്കുകളോ മറ്റോ ഉണ്ടാകുമ്പോൾ അതിനെ നേരിടാൻ വേണ്ടുന്ന എന്തെങ്കിലും പദ്ധതികളെക്കുറിച്ച് ആലോചിച്ചിട്ടുണ്ടോ;

ശ്രീ. പിണറായി വിജയൻ: സർ, ഐ.ടി. മേഖലയിലെ കൊഴിഞ്ഞുപോക്ക് രണ്ട് തരത്തിലാണ്. ഒന്ന്, കൂടുതൽ നല്ല അവസരം

കിട്ടുമ്പോൾ ജീവനക്കാർ തന്നെ മാറിപ്പോകുന്ന അവസ്ഥയുണ്ട്. മറ്റൊന്ന് നേരത്തെ സൂചിപ്പിച്ചതരത്തിൽ, മാനേജ്മെന്റ് സ്വീകരിക്കുന്ന സമീപനത്തിന്റെയൊക്കെ ഭാഗമായി ജോലി ഇടരാൻ പറ്റാത്ത സാഹചര്യമുണ്ടാകുന്നത്. ഇതിൽ രണ്ടാമത്തെ കാര്യത്തിൽ തെറ്റായ നടപടികൾ വരുമ്പോൾ ഇടപെടാനുള്ള സംവിധാനത്തെക്കുറിച്ചാണ് നേരത്തെ പറഞ്ഞത്. പക്ഷേ കോവിഡിന്റെ സാഹചര്യം ഒരു പുതിയ സ്ഥിതിവിശേഷമാണുണ്ടാക്കിയത്. ആയിരക്കണക്കിനാളുകൾ ഒന്നിച്ച് ജോലിയെടുക്കുന്ന ക്യാമ്പസിൽ അവിടെ ഒന്നിച്ച് വന്ന് ജോലി ചെയ്യാൻ പറ്റാത്ത സാഹചര്യം; ആ ഘട്ടത്തിലാണ് work from home എന്ന നിലയുണ്ടായത്. ആ work from home ന്റെ ഭാഗമായുള്ള നടപടികൾ നല്ല നിലയ്ക്ക് നടത്താൻ കഴിഞ്ഞിട്ടുണ്ട്. അതൊരു പ്രത്യേക അവസരമായി നമ്മുടെ സ്ഥാപനങ്ങളെടുക്കുന്നുവെന്ന് പറയാൻ കഴിയില്ല. എന്നാൽ ഇത് ഇപ്പോൾ യാഥാർത്ഥ്യമായിട്ടുണ്ട്. കുറച്ചുകൂടി കഴിഞ്ഞാലേ അതിനെക്കുറിച്ച് കൃത്യമായൊരു വിലയിരുത്തൽ നമുക്ക് നടത്താൻ കഴിയുകയുള്ളൂ.

ശ്രീ. ഇ. കെ. വിജയൻ: സർ, ഐ.ടി. കമ്പനികളിൽ വനിതാ ജീവനക്കാർക്ക് ക്രഷ്, മൂലയൂട്ടൽ കേന്ദ്രം എന്നിവ ഇല്ലെന്നതും രാത്രി ജോലി

കഴിഞ്ഞ് താമസസ്ഥലത്തേയ്ക്ക് പോകാനുള്ള അസൗകര്യങ്ങളുമുണ്ടെന്നും മനസ്സിലാക്കാൻ കഴിഞ്ഞിട്ടുണ്ട്. എന്നാൽ ഈ പരാതികൾ പറയാനുള്ള ഒരു സംവിധാനവുമില്ല. പരാതികൾ പറഞ്ഞാൽ അതിനെ ഗൗരവമായി എടുക്കുന്നില്ലെന്ന വിമർശനവും ആ മേഖലകളിലുണ്ട്. ഇതിനൊരു പരിഹാരമുണ്ടാക്കാൻ ഗവൺമെന്റ് എന്തെല്ലാം നടപടികളാണ് സ്വീകരിക്കുന്നത്?

ശ്രീ. പിണറായി വിജയൻ: സർ, അസമയത്ത് ഷിഫ്റ്റ് അവസാനിക്കുന്ന വനിതാ ജീവനക്കാരെ കൃത്യമായി താമസസ്ഥലത്ത് എത്തിക്കാനുള്ള സുരക്ഷിതമായ നടപടികൾ ഐ.ടി. കമ്പനികൾ തന്നെ ഏർപ്പെടുത്തിയിട്ടുണ്ട്. അത് ഇവിടെ മാത്രമല്ല പ്രധാനപ്പെട്ട എല്ലാ ഐ.ടി. കേന്ദ്രങ്ങളിലും നടപ്പാക്കിവരുന്ന ഒരു സമ്പ്രദായമാണ്. അതോടൊപ്പം ജീവനക്കാരുടെ/ ജീവനക്കാരികളുടെ സൗകര്യം മുൻനിർത്തിക്കൊണ്ടുള്ള മറ്റ് സംവിധാനങ്ങളും ഈ ഐ.ടി. കമ്പനികളിൽ ഏർപ്പെടുത്തുന്നുണ്ട്. ഏതെങ്കിലും പ്രത്യേക കറവുണ്ടെങ്കിൽ ഇടപെടാനുള്ള സംവിധാനം നമുക്കുണ്ട്.

ശ്രീ. കെ. ബാബു (നെന്മാറ): സർ, സാങ്കേതികവിദ്യ



ഉപയോഗപ്പെടുത്തി ഓരോ മനുഷ്യന്റെയും അഭിരുചിക്കനുസരിച്ച് ഭക്ഷണമൊരുക്കുക, സ്കീന്നിന്റെ നിറമനുസരിച്ച് പാനീയങ്ങളൊരുക്കുക എന്ന അവസ്ഥയിലാണ് പല രാജ്യങ്ങളും. ആർട്ടിഫിഷ്യൽ ഇൻ്റലിജൻസ് ഉപയോഗപ്പെടുത്തിയ ടേസ്റ്റ് വൈസ് സ്റ്റാർട്ട് അപ്പും 3D ഫുഡ് പ്രിന്റിംഗും ഒക്കെ ഇത്തരത്തിലുള്ളവയാണ്. വ്യവസായ വകുപ്പുമായി ആലോചിച്ച് ഐ.ടി. മേഖലയിൽ പുതിയ സംരംഭങ്ങൾ ആരംഭിക്കാൻ ശ്രമിക്കുമോ?

ശ്രീ. പിണറായി വിജയൻ: സർ, ഒരു ഐ.ടി. കമ്പനിയുടെ വികസനവുമായി ബന്ധപ്പെട്ട പ്രശ്നങ്ങൾ ആ കമ്പനി തന്നെ പ്രത്യേകമായി കൈകാര്യം ചെയ്യുന്നതാണ്. cafeteria പോലുള്ള ചെറിയ സൗകര്യങ്ങൾ അതത് കമ്പനികൾ തന്നെ ചെയ്യുന്ന കാര്യമാണ്. ബഹുമാനപ്പെട്ട അംഗം പാർക്കുപോലുള്ള കാര്യങ്ങളാണ് ഉദ്ദേശിച്ചതെന്ന് തോന്നുന്നു. ടെക്നോപാർക്കും ഇൻഫോ പാർക്കും പോലുള്ളവ ഗവൺമെന്റ് കേന്ദ്രങ്ങളാണ്. അവിടെ പൊതുവിലുള്ള സൗകര്യങ്ങളേർപ്പെടുത്തുന്നതായിരിക്കും. അതിൽ ചില സൗകര്യങ്ങൾ ഇപ്പോൾതന്നെ ഏർപ്പെടുത്തിയിട്ടുണ്ട്. എന്നാൽ മറ്റ് തരത്തിൽ വലിയ തോതിലുള്ള വ്യാവസായിക വികസനത്തിന്റെ സ്ഥലമായി ഈ പറയുന്ന ഐ.ടി. കേന്ദ്രങ്ങൾ മാറ്റാൻ കഴിയില്ല; കാരണം ഐ.ടി.

മേഖല തന്നെയാണ് അവിടെ വികസിച്ചുവരുന്നത്.

ശ്രീ. ഇ. ടി. ടൈസൺ മാസ്റ്റർ: സർ, സംസ്ഥാന ബഡ്ജറ്റിന്റെ പ്രധാനപ്പെട്ട ലക്ഷ്യങ്ങളിലൊന്നായിരുന്നു കേരളത്തെ വിജ്ഞാനാധിഷ്ഠിത സമ്പദ്‌വ്യവസ്ഥയായി മാറ്റുക എന്നത്. ഒപ്പം തന്നെ ഡിജിറ്റൽ വർക്ക് ഷോപ്പ് മാനേജ്മെന്റ് സംവിധാനത്തെക്കുറിച്ച് ബഡ്ജറ്റിൽ പറഞ്ഞിട്ടുണ്ട്. ഇക്കാര്യങ്ങൾ നടപ്പിലാക്കുന്നതിന്റെ പുരോഗതി സംബന്ധിച്ച് വ്യക്തമാക്കാമോ;

ശ്രീ. പിണറായി വിജയൻ: സർ, അതുമായി ബന്ധപ്പെട്ട് പ്രത്യേക നോട്ടീസ് വേണം.

ശ്രീ. സെബാസ്റ്റ്യൻ കുളത്തുകൽ: സർ, ഐ.ടി. രംഗത്ത് Work from home എന്ന പുതിയ തൊഴിൽ സംസ്കാരം വ്യാപകമായി ആവിഷ്കരിക്കപ്പെട്ടിരിക്കുകയും നടപ്പിലാക്കപ്പെട്ടിരിക്കുകയുമാണ്. ഈ സന്ദർഭത്തിൽ വിദേശത്തുള്ള ഐ.ടി. രംഗത്തെ സാധ്യതകൾ നമ്മുടെ ഐ.ടി. വിദ്യാഭ്യാസസ്വന്തമായ യുവജനങ്ങൾക്ക് കൂടുതൽ ഉപയുക്തമാക്കാൻ കഴിയുന്ന ഒരു സാഹചര്യമുണ്ട്. അതിനനുസൃതവും സഹായകരവുമായ നിലപാടുകൾ ഗവൺമെന്റ് ആവിഷ്കരിക്കുമോ; നടപ്പിലാക്കുമോ

എന്നുള്ളതാണെന്റെ ചോദ്യം.

ശ്രീ. പിണറായി വിജയൻ: സർ, അതുമായി ബന്ധപ്പെട്ട് വളരെ ഫലപ്രദമായ നടപടികളാണ് നമ്മൾ നേരത്തെ തന്നെ ആരംഭിച്ചത്. ആ ശ്രമത്തിന് നല്ല ഫലവും ഉണ്ടായിക്കൊണ്ടിരിക്കുകയാണ്. അതിന്റെ ആദ്യഘട്ടമായി ചില തൊഴിലവസരങ്ങൾ ഉറപ്പുവരുത്താൻ കഴിഞ്ഞിട്ടുണ്ട്. കുറേക്കൂടി വിപുലമായ തൊഴിലവസരങ്ങൾ ഉറപ്പുവരുത്താനുള്ള നടപടികളാണ് സ്വീകരിച്ചുകൊണ്ടിരിക്കുന്നത്.

ലഹരി വിമുക്ത കേരളം

(\*452) ശ്രീ. ജി സ്റ്റീഫൻ  
ഡോ.കെ.ടി.ജലീൽ

ശ്രീ. ഒ . ആർ. കേള

ശ്രീ. എ. പ്രഭാകരൻ: താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി സദയം മറുപടി പറയാമോ?

(എ) ലഹരി വിമുക്ത കേരളം എന്ന ലക്ഷ്യം

സാക്ഷാത്കരിക്കുന്നതിനായി എന്തൊക്കെ പ്രവർത്തനങ്ങളാണ് എക്സൈസ് വകുപ്പ് നടപ്പാക്കി വരുന്നതെന്ന് വിശദമാക്കാമോ;

(ബി) ഓൺലൈൻ പ്ലാറ്റ്ഫോം മുഖേന ലഹരി മരുന്നുകളുടെ വില്പന വ്യാപകമാകുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇക്കാര്യത്തിൽ സ്വീകരിച്ച നടപടികൾ വ്യക്തമാക്കാമോ?

തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി  
(ശ്രീ. എം. വി. ഗോവിന്ദൻ മാസ്റ്റർ): സർ,

(എ)'ലഹരിമുക്ത കേരളം' എന്ന ലക്ഷ്യം സാക്ഷാത്കരിക്കുന്നതിനായി എൻഫോഴ്സ്മെന്റ് പ്രവർത്തനങ്ങളിലൂടെയും ബോധവൽക്കരണ പ്രവർത്തനങ്ങളിലൂടെയും സംസ്ഥാനത്ത് ദ്വിമുഖ നയമാണ് സർക്കാർ സ്വീകരിച്ചു വരുന്നത്. വ്യാജമദ്യം, മയക്കുമരുന്ന്, നിരോധിത പുകയില ഉൽപ്പന്നങ്ങൾ എന്നിവയുടെ കടത്ത്, വിൽപന, ഉപയോഗം എന്നിവയ്ക്കെതിരെ എൻഫോഴ്സ്മെന്റ് പ്രവർത്തനങ്ങൾ ശക്തിപ്പെടുത്തുന്നതോടൊപ്പം ബോധവൽക്കരണം ഉൾപ്പെടെയുള്ള വിവിധ പ്രവർത്തനങ്ങളിലൂടെ 'ലഹരിമുക്ത കേരളം' എന്ന ലക്ഷ്യം സാക്ഷാത്കരിക്കുന്നതിനായി കേരള സംസ്ഥാന ലഹരി വർജ്ജനമിഷൻ വിമുക്തിക്ക് രൂപം നൽകിയിട്ടുണ്ട്. 'വിമുക്തി മിഷൻ' മുഖേന

ലഹരിക്കെതിരെ വിവിധ തലങ്ങളിൽ ബോധവൽക്കരണ പ്രവർത്തനങ്ങൾ നടത്തുകയും ലഹരിക്കടിമപ്പെട്ടവർക്ക് ലഹരി മോചന ചികിത്സ, കൗൺസിലിംഗ് എന്നിവ നൽകുന്നതിനുള്ള നടപടികൾ സ്വീകരിക്കുകയും, പൊതുജന പങ്കാളിത്തത്തോടെയും മറ്റ് സർക്കാർ വകുപ്പുകളുടെ സഹകരണത്തോടെയും വിവിധ പദ്ധതികൾ നടപ്പിലാക്കി വരുകയും ചെയ്യുന്നു. വിദ്യാലയങ്ങളിൽ രൂപീകരിച്ചിട്ടുള്ള ലഹരിവിരുദ്ധ ക്ലബ്ബുകൾ മുഖേനയും, പുതുതായി ആവിഷ്കരിച്ച 'ഉണർവ്' എന്ന കായിക പരിശീലന പദ്ധതിയിലൂടെയും സ്കൂൾ കുട്ടികൾക്കിടയിൽ ലഹരി വിരുദ്ധ ബോധവൽക്കരണ പ്രവർത്തനങ്ങൾ സംഘടിപ്പിച്ചു വരുന്നു. സമാന ലക്ഷ്യത്തിനായി കോളേജ് ക്യാമ്പസ്സുകളിൽ 'നേർക്കൂട്ടം' എന്ന പേരിലും, കോളേജ് ഹോസ്റ്റലുകളിൽ 'ശ്രദ്ധ' എന്ന പേരിലും കമ്മിറ്റികൾ രൂപീകരിച്ചു വരുന്നു. കൂടാതെ, എല്ലാ തദ്ദേശഭരണ സ്ഥാപനങ്ങളിലും വാർഡുതല വിമുക്തി കമ്മിറ്റികൾ രൂപീകരിച്ച് ബോധവൽക്കരണ പ്രവർത്തനങ്ങളും ലഹരി വിമുക്ത ചികിത്സയ്ക്കുള്ള നടപടികളും സ്വീകരിച്ചു വരുന്നു. തീരദേശമേഖലയിലും, ആദിവാസിമേഖലയിലും കുട്ടികളിലും യുവാക്കളിലും, കായികശേഷി വർദ്ധിപ്പിക്കുന്നതിനും അവർ അനഭിലഷണീയ

പ്രവണതകളിൽ ഏർപ്പെടാതിരിക്കുവാനും “ ഫിറ്റ്നെസ്സ് കേന്ദ്രങ്ങൾ”  
ഇടങ്ങുന്നതിനുള്ള നടപടികൾ സ്വീകരിച്ചു വരുന്നു. എല്ലാ ജില്ലകളിലും  
നിലവിൽ പ്രവർത്തിക്കുന്ന ഡീ-അഡിക്ഷൻ സെന്ററുകൾ കൂടാതെ രണ്ടു  
ഡീ-അഡിക്ഷൻ സെന്ററുകൾ കൂടി ആരംഭിക്കുന്നതിന് ഉദ്ദേശിക്കുന്നു.  
എൻ.ഡി.പി.എസ്. കേന്ദ്രങ്ങളിൽ ഉൾപ്പെട്ട 21 വയസ്സിൽ താഴെ  
പ്രായമുള്ളവർ വീണ്ടും ലഹരി ഉപയോഗ സാധ്യതയിലേക്ക്  
പോകാതിരിക്കുവാൻ അവർക്ക് കൗൺസിലിംഗ്/ചികിത്സ നൽകുന്നതിനുള്ള  
നടപടികളും സ്വീകരിച്ചു വരുന്നു.

(ബി) ഓൺലൈൻ പ്ലാറ്റ് ഫോം മുഖേന ലഹരി മരുന്നുകളുടെ വിൽപന  
നടക്കുന്നതായി ശ്രദ്ധയിൽപ്പെട്ടിട്ടുണ്ട്. എന്നാൽ വ്യാപകമാകുന്നതായി  
ശ്രദ്ധയിൽപ്പെട്ടിട്ടില്ല. കണ്ണൂർ ജില്ലയിൽ ഇത്തരത്തിൽ ഒരു കേസ് രജിസ്റ്റർ  
ചെയ്തിട്ടുണ്ട്. ഇത് തടയുന്നതിനായി ഓൺലൈൻ സ്ഥാപനങ്ങളിലും,  
ഓൺലൈൻ പാഠ്യങ്ങൾ കൈകാര്യം ചെയ്യുന്ന പാഠ്യ സർവ്വീസ് ഏജൻസി  
ഓഫീസുകളിലും നിരന്തരം പരിശോധനകൾ നടത്തി വരുന്നുണ്ട്.

ശ്രീ. ജി. സ്റ്റീഫൻ: സർ, ലഹരിയുടെ ഉപയോഗം കേരളത്തിൽ ഒരു മഹാ വിപത്തായി തുടരുകയാണ്. കേരളത്തിൽ ഉണ്ടാകുന്ന കുറ്റകൃത്യങ്ങൾക്കും ഇതൊരു പ്രധാനപ്പെട്ട കാരണമാകുന്നുണ്ട്. ആരോഗ്യപൂർണ്ണമായ സമൂഹജീവിതത്തിന് വെല്ലുവിളി ഉയർത്തിക്കൊണ്ട് ലഹരിയുടെ ഉപയോഗം വർദ്ധിച്ചുവരികയും പ്രായഭേദമന്യേ ആളുകൾ ലഹരിയുടെ പിടിയിൽപ്പെടുന്ന സാഹചര്യമാണ് നിലവിലുള്ളത്. ലഹരിക്ക് അടിമപ്പെട്ടവരെ ഡീ-അഡിഷൻ സെന്ററുകളിലൂടെയും കൗൺസിലിംഗ് സെന്ററുകളിലൂടെയും ജീവിതത്തിലേക്ക് തിരികെ കൊണ്ടുവരുന്നതടങ്ങിയും പിന്നീട് അവർ ഈ സ്വഭാവത്തിലേക്ക് വീണ്ടും തിരികെ പോകാതിരിക്കുന്നതിന് പോസ്റ്റ് കൗൺസിലിംഗുകളും അതുപോലെ സ്വയംതൊഴിൽ സംരംഭങ്ങൾക്ക് ആവശ്യമായ ഗൈഡൻസും നൽകുന്നതിന് സർക്കാർ ആലോചിക്കുമോ എന്നുള്ളതാണ് ചോദ്യം.

ശ്രീ. എം. വി. ഗോവിന്ദൻ മാസ്റ്റർ: സർ, ബഹുമാനപ്പെട്ട ജി. സ്റ്റീഫൻ ചൂണ്ടിക്കാണിച്ച കാര്യങ്ങളൊക്കെ പൊതുവെ കേരളത്തെ സംബന്ധിച്ച് ബാധകമാണ്. കുറ്റകൃത്യങ്ങൾ കൂടുന്നതിനുള്ള ചില സംഭവങ്ങൾ തെറ്റായ മദ്യപാനശീലത്തിന്റെ ഭാഗമായി ഉണ്ടാകുന്നുണ്ടെന്നുള്ളത് സത്യമാണ്.

ഡീ-അഡിഷൻ സെന്ററുകൾ ഇപ്പോൾ ഫലപ്രദമായി പ്രവർത്തിക്കുന്നുണ്ട്. ഇതിന്റെ എണ്ണം വർദ്ധിപ്പിക്കുന്നതുമായി ബന്ധപ്പെട്ടാണ് ഗവൺമെന്റ് ഇനി ആലോചിക്കാനുള്ളത്. സ്വാഭാവികമായിട്ടും ഡീ-അഡിഷൻ സെന്ററുകളിൽ ചികിത്സ ലഭിച്ചിട്ടുള്ള ആളുകൾക്ക് മദ്യാസക്തിയിൽ നിന്നും വിടുതൽ കിട്ടുന്നുവെന്നതാണ് കാരണം. കൗൺസിലിംഗും മറ്റ് സംവിധാനങ്ങളും ഉപയോഗപ്പെടുത്തി ആളുകളെ മദ്യാസക്തിയിൽ നിന്നും മോചിപ്പിക്കുന്നതിനുള്ള പ്രവർത്തനം നടന്നു വരികയാണ്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ ഇതിന് വ്യാപകമായ രീതിയിലുള്ള ഒരു തലം, കേരളത്തിന്റെ സാമ്പത്തിക സാഹചര്യവും കൂടി കണക്കിലെടുത്ത് നമുക്ക് ആലോചിച്ച് ആവശ്യമായ നിലപാടുകൾ സ്വീകരിക്കാൻ സാധിക്കണം.

ശ്രീ. ജി. സ്ലീഫൻ: സർ, നഗരങ്ങളിലും ഗ്രാമങ്ങളിലും ലഹരി വിമുക്ത ബോധവൽക്കരണ പ്രവർത്തനങ്ങൾ സജീവമായി നടന്നുവരുന്നുണ്ടെന്ന് അഭിനന്ദനാർഹമാണ്. എങ്കിലും ആദിവാസി മേഖലകളിൽ ഇത്തരം പ്രചാരണ പ്രവർത്തനങ്ങളുടെ അഭാവം നിലനിൽക്കുന്നുണ്ട്. ഈ മേഖലയിൽ എക്സൈസ് വകുപ്പിന്റെ ശ്രദ്ധ കേന്ദ്രീകരിക്കുന്നതിന്റെ ഭാഗമായി



കേരളത്തിൽ നിലമ്പൂർ, മാനന്തവാടി, അടിമാലി എന്നിവിടങ്ങളിൽ ആരംഭിച്ച ജനമൈത്രി എക്സൈസ് എന്ന മാതൃകാ ഓഫീസുകൾ ആദിവാസി ജനത കൂടുതലുള്ള മറ്റ് നിയമസഭാ മണ്ഡലങ്ങൾ കേന്ദ്രീകരിച്ച് വ്യാപകമാക്കുന്നതിന് സർക്കാർ ആലോചിക്കുന്നുണ്ടോ എന്നുള്ളതാണ് ചോദ്യം.

ശ്രീ. എം. വി. ഗോവിന്ദൻ മാസ്റ്റർ:സർ, ആദിവാസി മേഖലകളിൽ

സമ്പൂർണ്ണമായ അർത്ഥത്തിൽ തന്നെ മദ്യാസക്തിയിൽ നിന്നും അവരെ മോചിപ്പിക്കുന്നതിനുള്ള പ്രവർത്തനങ്ങൾ സജീവമായി നടന്നു വരുന്നു. അതിനാവശ്യമായ ജനമൈത്രി ഓഫീസുകളും ഇതിന്റെ ഭാഗമായിട്ടുള്ള നിരവധി ബോധവൽക്കരണ പ്രവർത്തനങ്ങളും താഴെ തലങ്ങളിൽ നടക്കുന്നുണ്ട്. അതുപോലെ തന്നെ പട്ടികജാതി/പട്ടികവർഗ്ഗ കോളനികളുമായി ബന്ധപ്പെട്ട് നടക്കുന്നുണ്ട്. ഇടുക്കി ജില്ലയിൽ പ്രത്യേകമായ പദ്ധതിതന്നെ ഇതിന്റെ ഭാഗമായി രൂപീകരിച്ചിട്ടുണ്ട്. ആ പ്രവർത്തനങ്ങൾ ശക്തിപ്പെടുത്താൻ തന്നെയാണ് ബഹുമാനപ്പെട്ട മുഖ്യമന്ത്രി കഴിഞ്ഞ പ്രാവശ്യം സഭയിൽ ചൂണ്ടിക്കാണിച്ചത്, പട്ടികവർഗ്ഗ മേഖലകളിൽ നിന്നുള്ള നൂറ് ആളുകളെ പ്രത്യേകമായിട്ട് എക്സൈസ് ഡിപ്പാർട്ടുമെന്റിലേക്ക് റിക്രൂട്ട്

ചെയ്തതുമായി ബന്ധപ്പെട്ട കാര്യം. പട്ടികവർഗ്ഗ വിഭാഗത്തിൽപ്പെട്ട നൂറ് ആളുകളെ എക്സൈസിന്റെ ഭാഗമായി മാറ്റാനായാൽ കുറേക്കൂടി പട്ടികവർഗ്ഗ കോളനികളിൽ ഫലപ്രദമായി ഇടപെടാൻ സാധിക്കുമെന്ന് തന്നെയാണ് കാണുന്നത്, അങ്ങിനെ ഇടപെടണമെന്നു തന്നെയാണ് ഗവൺമെന്റിന്റെ അഭിപ്രായം.

ശ്രീ. ഒ. ആർ. കേളുസർ, ഇവിടെ ചോദിച്ചതിൽ വിമുക്തി വളരെ ഫലപ്രദമായി നടപ്പിലാക്കിയ പദ്ധതിയാണെന്ന് പറഞ്ഞു. എനിക്ക് ചോദിക്കാനുള്ളത് പട്ടികവർഗ്ഗ മേഖലകളിൽ മദ്യ വിതരണം നടക്കുന്നുണ്ട്. തൊഴിലിടങ്ങളിൽ തൊഴിൽ ഉടമ തൊഴിലാളികൾക്ക് മദ്യം വാങ്ങിക്കൊടുക്കുന്നത് വ്യാപകമായി വർദ്ധിച്ചുവരുന്നുണ്ട്. അത്തരം ആൾക്കാർക്കെതിരെ കേസെടുക്കാൻ സാധിക്കണം. അതുപോലെ കോളനികളിൽ ബിവറേജ് കോർപ്പറേഷനിൽ നിന്ന് വിദേശമദ്യം വാങ്ങിക്കൊണ്ടുവന്ന് അവർക്ക് ഒഴിച്ചുകൊടുത്തുള്ള രീതിയിലുള്ള പ്രവർത്തനങ്ങൾ നടക്കുന്നുണ്ട്. ഇക്കാര്യങ്ങൾ തടയുന്നതിനുവേണ്ടി ശക്തമായ നടപടി ഉണ്ടാകുമോ എന്നതാണ്.

ശ്രീ. എം. വി. ഗോവിന്ദൻ മാസ്റ്റർ:സർ, പട്ടികവർഗ്ഗ വിഭാഗങ്ങൾ

തിങ്ങിപാർക്കുന്ന മേഖലകളിലും കോളനികളിലും തൊഴിലുടമതന്നെ മദ്യം വാങ്ങി ഒഴിച്ചുകൊടുക്കുന്നുവെന്നതും വിദേശമദ്യം വാങ്ങിക്കൊണ്ടുവന്ന് കോളനികളിൽ വിതരണം ചെയ്യുന്നുവെന്നതും ബഹുമാനപ്പെട്ട അംഗം ഒ.ആർ.കേളു ചൂണ്ടിക്കാണിക്കുകയുണ്ടായി. ഇത് രണ്ടും നിയമവിരുദ്ധമായ പ്രവർത്തനങ്ങളാണ്, ഇത്തരം പ്രവർത്തനങ്ങളെ ഗവൺമെന്റ് കർശനമായ രീതിയിൽ തന്നെയാണ് നേരിടാൻ ഉദ്ദേശിക്കുന്നത്. ഒരു തരത്തിലും പട്ടികവർഗ്ഗ കോളനികളിൽ മദ്യം ഒഴുക്കുന്നതിന് അനുകൂലമായ നിലപാട് സ്വീകരിക്കുകയില്ലെന്ന് മാത്രമല്ല അതിനെതിരായ കർശനമായ നിലപാട് സ്വീകരിക്കാൻ തന്നെയാണ് എക്സൈസ് ഡിപ്പാർട്ടുമെന്റ് ഇപ്പോൾ ശ്രമിച്ചുകൊണ്ടിരിക്കുന്നത്. നിരവധി സംഭവങ്ങൾ ഗവൺമെന്റിന്റെ ശ്രദ്ധയിൽകൊണ്ടുവരാനും കേസെടുക്കാനുമൊക്കെ ഇതിന്റെ ഭാഗമായി സാധിച്ചിട്ടുണ്ടെന്ന കാര്യം ഞാൻ ഇവിടെ അറിയിക്കുകയാണ്.

ശ്രീ. എ. പ്രഭാകരൻ:സർ, ജനങ്ങളുടെ പിന്തുണയോടെ സംസ്ഥാന

ലഹരി വർജ്ജന മിഷൻ, വിമുക്തിയുടെ നേതൃത്വത്തിൽ കേരളത്തിലാകെ വിപുലമായ ബോധവൽക്കരണ പരിപാടികൾ സംഘടിപ്പിക്കുന്നുണ്ട്.

ഗാന്ധിജയന്തി ദിനവുമായി ബന്ധപ്പെട്ടുകൊണ്ട് ഒരുമാസം നീണ്ടു നിൽക്കുന്ന പരിപാടികളാണ് അവർ സംഘടിപ്പിച്ചത്. മാതൃകാപരമായ പ്രവർത്തനങ്ങളാണ് എക്സെസ് വകുപ്പ് നടത്തുന്നത്, എങ്കിലും മദ്യത്തിന്റെ ഉപയോഗം കുറയിന്നില്ല. എന്റെ ചോദ്യം ആരോഗ്യത്തിന് ഉത്തമമായ വൈൻ പോലുള്ള വീര്യം കുറഞ്ഞ മദ്യം ഉൽപ്പാദിപ്പിക്കാൻ സർക്കാരിന് പരിപാടിയുണ്ടോ, അതിന് എന്റെ മണ്ഡലമായ മലബാർ ഡിസ്റ്റിലറിയിൽ എല്ലാ സൗകര്യങ്ങളുമുണ്ട്, അത് പ്രയോജനപ്പെടുത്തിക്കൂടെ എന്നതാണ് എന്റെ ചോദ്യം.

ശ്രീ. എം. വി. ഗോവിന്ദൻ മാസ്റ്റർ: സർ, വിമുക്തിയുടെ പ്രവർത്തനം വളരെ ശ്ലാഘനീയമായ രീതിയിലാണ് കേരളത്തിൽ താഴേത്തലംവരെ നടന്നുവരുന്നത്. ഗാന്ധിജയന്തി ദിനത്തോടനുബന്ധിച്ച് ഒരു മാസക്കാലം നീണ്ടുനിൽക്കുന്ന മദ്യവർജ്ജന പരിപാടികൾ നല്ലനിലയിൽ നടന്നുവരികയാണ്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ മദ്യാസക്തി കുറയുകയാണെന്ന് പറയാൻ സാധിക്കില്ല, കുറയ്ക്കാനുള്ള ശ്രമങ്ങളാണ് നടത്തിവരുന്നത്, അത് കുറച്ചധികം ഫലപ്രദമാകുന്നുമുണ്ട്. കൃഷിക്കാർക്കുകൂടി ഗുണപ്രദമാകുമെന്നതിനാൽ ആരോഗ്യകരമായ വൈൻ

പോലെയുള്ള വീര്യം കുറഞ്ഞ മദ്യം നിർമ്മിക്കുന്നതിനെക്കുറിച്ച് വൈദ്യുതി  
വകുപ്പുമന്ത്രി ശ്രീ. കെ. കൃഷ്ണൻകുട്ടി പലപ്പോഴും സഭയിൽ പറയാറുണ്ട്.  
മലബാർ ഡിസ്ട്രിക്റ്റിലെ ഉൾപ്പെടെയുള്ള സ്ഥാപനങ്ങൾ നിലവിൽ  
പൂട്ടിക്കിടക്കുകയാണ്. അവിടെയെല്ലാം വീര്യംകുറഞ്ഞ മദ്യം ഉൽപ്പാദിപ്പിച്ച്  
ആരോഗ്യത്തിന് ഹാനികരമല്ലാത്ത വിധത്തിൽ എങ്ങനെ  
കൈകാര്യംചെയ്യാൻ കഴിയുമെന്നതിനെ സംബന്ധിച്ച് ഗവൺമെന്റ്  
ആലോചിച്ചുവരികയാണ്. അംഗങ്ങളുടെയെല്ലാം അഭിപ്രായം  
കണക്കിലെടുത്തുമാത്രമേ അന്തിമ തീരുമാനം കൈക്കൊള്ളാൻ  
സാധിക്കുകയുള്ളൂ.

ശ്രീ. കെ. ബാബു (തൃപ്പൂണിത്തുറ): സർ, എറണാകുളം, തിരുവനന്തപുരം  
ഉൾപ്പെടെയുള്ള നഗരങ്ങൾ ലഹരി ഹബ്ബുകളായി  
മാറിക്കൊണ്ടിരിക്കുകയാണ്. എല്ലാ ക്രിമിനൽ പ്രവർത്തനങ്ങളുടെയും  
പിന്നിൽ ലഹരി മാഹിയയുണ്ട്. വിമുക്തിയുടെ ഭാഗമായി പതിനാല്  
ജില്ലകളിലും ഡി-അഡിക്ഷൻ സെന്റർ ആരംഭിച്ചെങ്കിലും ഒരുസ്ഥലത്തും  
പ്രവർത്തിക്കുന്നില്ല, എന്റെ അറിവ് തെറ്റാണെങ്കിൽ തിരുത്താം. ഇത്തരം  
സെന്ററുകളിൽ ആവശ്യത്തിന് ജീവനക്കാരില്ല, നിയമിച്ച ജീവനക്കാർക്ക്

ശമ്പളം കൊടുക്കുന്നില്ല, കിടത്തിചികിത്സ അവസാനിപ്പിച്ചു, സൗജന്യമായി നൽകുമെന്ന് പറഞ്ഞിരുന്ന മരുന്നും ഇപ്പോൾ നൽകുന്നില്ല. ശ്രീ. ജി. സ്റ്റീഫന്റെ ചോദ്യത്തിന് മറുപടി പറഞ്ഞപ്പോൾ സാമ്പത്തിക സാഹചര്യങ്ങൾ കണക്കിലെടുത്ത് നടപടി സ്വീകരിക്കുമെന്ന് അങ്ങ് പറയുകയുണ്ടായി. മദ്യത്തിന് ചുമത്തുന്ന സെസ്സ് മുഖാന്തരം ലഭ്യമാകുന്ന കോടിക്കണക്കിന് രൂപ ഗവൺമെന്റിന്റെ കൈവശമുണ്ടായിട്ടും ലഹരിവിമുക്ത പ്രവത്തനങ്ങൾക്ക് പണം നൽകുന്നില്ല. പ്രസ്തുത നികുതിയിനത്തിൽ പിരിച്ച തുകയും ചെലവാക്കിയ തുകയും എത്രയെന്ന് വ്യക്തമാക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, എറണാകുളം, തിരുവനന്തപുരം ഉൾപ്പെടെയുള്ള വൻനഗരങ്ങളിൽ ആളുകൾ വലിയരീതിയിൽ ലഹരി ഉപയോഗിക്കുന്നുവെന്നും അതിന്റെ ഭാഗമായി കുറ്റകൃത്യങ്ങൾ കൂടുന്നുണ്ടെന്നും ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചു. ഇതൊന്നും നിഷേധിക്കേണ്ട കാര്യമായല്ല എനിക്ക് തോന്നുന്നത്. അത്തരം കാര്യങ്ങളിൽ ഫലപ്രദമായി ഗവൺമെന്റ് ഇടപെടുകയാണ്. കാരണം MDMA ഉൾപ്പെടെയുള്ള വളരെ വിലകൂടിയ ലഹരിപദാർത്ഥങ്ങൾ സംസ്ഥാനത്തുനിന്നും പിടിക്കപ്പെടുകയാണ്. ഒരു കിലോ MDMA-യ്ക്ക് 5.5

കോടി രൂപയാണ് വില കണക്കാക്കുന്നത്. ഈ തുക കേവലം ലഹരി വസ്തുവിന്റെ മൂല്യം മാത്രമാകാൻ സാധ്യതയില്ല, അതിന്റെ ഉപയോഗമൂല്യംകൂടി ചേർത്തായിരിക്കും ഇത്രയും ഭീമമായ തുക അതിന് വരുന്നതെന്നാണ് എനിക്ക് തോന്നുന്നത്. ലഹരി പദാർത്ഥങ്ങൾ വിവിധ സ്ഥലങ്ങളിൽനിന്നും കണ്ടെത്തുന്നതിനും ഇതുമായി ബന്ധപ്പെട്ടവരെ നിയമത്തിന്റെ മുമ്പിൽ കൊണ്ടുവരുന്നതിനുമുള്ള വളരെ ശാസ്ത്രീയമായ പ്രവർത്തനമാണ് കൊച്ചിയിലും എറണാകുളത്തും തിരുവനന്തപുരത്തുമെല്ലാം ഇപ്പോൾ നടന്നുവരുന്നത്. അതിൽ യാതൊരു വിട്ടുവീഴ്ചയുമില്ലാതെ എക്സൈസ് വകുപ്പ് പോലീസ് ഉൾപ്പെടെയുള്ള സംവിധാനങ്ങളുമായിച്ചേർന്ന് ജാഗ്രതയോടെയുള്ള പ്രവർത്തനമാണ് ചരിത്രത്തിലില്ലാത്ത രീതിയിൽ ഇപ്പോഴും നടത്തിവരുന്നതെന്നുള്ള കാര്യം ഞാൻ സഭയെ അറിയിക്കുകയാണ്. വിമുക്തിയുടെ പ്രവർത്തനം വളരെ സജീവമായാണ് ജില്ലകളിലുടനീളം നടക്കുന്നത്. പതിനാല് ജില്ലകളിലും ഈ സെന്ററുകൾ നന്നായി പ്രവർത്തിച്ചുവരികയാണ്. ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചതുപോലെ അവയുടെ പ്രവർത്തനം നിലച്ചുപോകുകയോ കിടത്തിചികിത്സയുടെ സൗകര്യം ഇല്ലാതാകുകയോ ചെയ്തിട്ടില്ല.

അതുമാത്രമല്ല, സത്യത്തിൽ വലിയ രീതിയിൽ ആശ്വാസം നൽകുന്ന പ്രവർത്തനങ്ങളാണ് ഡീ-അഡിക്ഷൻ സെന്ററുമായി ബന്ധപ്പെട്ട് നടന്നുവരുന്നത്. ധാരാളം ആളുകൾ ഇത്തരം കേന്ദ്രങ്ങളിൽ എത്തിച്ചേരുന്നതും പതിനാല് ഡീ-അഡിക്ഷൻ സെന്ററുകളും വളരെ ഫലപ്രദമായി പ്രവർത്തിക്കുന്നുണ്ടെന്നുള്ളതും വളരെയേറെ പ്രാധാന്യമുള്ള കാര്യമാണ്. നിലവിൽ പതിനാല് ജില്ലകളിലും വിമുക്തി ഡീ-അഡിക്ഷൻ സെന്ററുകൾ പ്രവർത്തിച്ചുവരികയാണ്. വീണ്ടും രണ്ടെണ്ണംകൂടി പ്രവർത്തിപ്പിക്കണമെന്നാണ് ഇപ്പോൾ ആലോചിച്ചുകൊണ്ടിരിക്കുന്നത്. 2021 ആഗസ്റ്റ് മാസംവരെ 52034 പേർക്ക് ഔട്ട്പേഷ്യന്റ് വിഭാഗത്തിലും 4745 പേർക്ക് കിടത്തിച്ചികിത്സയും നൽകിയിട്ടുണ്ട്. നിലവിൽ എല്ലാ ജില്ലകളിലും ഡീ-അഡിക്ഷൻ സെന്ററുകൾ വളരെ ഫലപ്രദമായാണ് പ്രവർത്തിക്കുന്നത്. ഞാൻ നേരത്തെ പറഞ്ഞതുപോലെ രണ്ട് സെന്ററുകൾകൂടി ആരംഭിക്കാൻ സർക്കാർ ഉദ്ദേശിക്കുന്നുണ്ട്. അതുപോലെ സ്ത്രീകൾക്കും കുട്ടികൾക്കുമുള്ള ഡീ-അഡിക്ഷൻ സെന്റർ ഇപ്പോൾ തിരുവനന്തപുരം ജില്ലയിൽ പ്രവർത്തനം ആരംഭിച്ചിട്ടുണ്ട്. എറണാകുളം, കോഴിക്കോട് ജില്ലകളിൽ സ്ത്രീകൾക്കും കുട്ടികൾക്കുമുള്ള ഡീ-അഡിക്ഷൻ



സെന്ററുകൾ ഈ വർഷംതന്നെ ആരംഭിക്കുന്നതിനുള്ള പ്രവർത്തനങ്ങൾ നടന്നുവരികയാണ്. മേഖല കൗൺസിലിംഗ് സെന്ററുകളും ഇപ്പോൾ ആരംഭിക്കുന്നുണ്ട്. 2021 ആഗസ്റ്റ് മാസംവരെ 7156 പേർക്ക് കൗൺസിലിംഗ് നൽകുന്നതിന് സാധിച്ചിട്ടുണ്ട്. കഴിയാവുന്ന എല്ലാ സാധ്യതകളും ഉപയോഗിച്ചുകൊണ്ട് മദ്യാസക്തിക്കെതിരായ ഫലപ്രദമായ പ്രചരണ പ്രവർത്തനം വിമുക്തിയുടെ ഭാഗമായി നടന്നുവരുന്നുവെന്നുള്ളതാണ് യാഥാർത്ഥ്യം. സെസ്സ് സംബന്ധിച്ച കോടിക്കണക്കിന് രൂപയുടെ കണക്കുകളൊന്നും ഇതുപോലുള്ള ചോദ്യത്തിനൊപ്പം ചേർത്ത് പറയാൻ സാധിക്കുന്നതല്ല, പ്രത്യേകമായ ചോദ്യം വരുമ്പോൾ അക്കാര്യം പറയാം.

ശ്രീ. സി. എച്ച്. കുഞ്ഞമ്പു: സർ, ലഹരിവിമുക്ത കേരളം എന്ന ആശയം നടപ്പിലാക്കുന്നതിനുവേണ്ടിയുള്ള ക്യാമ്പയിൻ വളരെ ശക്തമായി എക്സൈസ് വകുപ്പ് നടത്തിക്കൊണ്ടിരിക്കുകയാണ്. കുട്ടികളെയും ചെറുപ്പക്കാരെയും മദ്യത്തിന് അടിമപ്പെടുപോകാതെ സംരക്ഷിക്കണം. ഡീ-അഡിക്ഷൻ സെന്ററുകൾ ആരംഭിക്കുന്നതും ചികിത്സ ലഭ്യമാക്കുന്നതും മദ്യത്തിന് അടിമപ്പെടുപോയ ആളുകൾക്കുവേണ്ടിയാണ്. പുതിയതായി ഡീ-അഡിക്ഷൻ സെന്ററുകൾ തുടങ്ങുമെന്ന് ബഹുമാനപ്പെട്ട മന്ത്രി ഇവിടെ പറഞ്ഞിട്ടുണ്ട്. എന്റെ

നിയോജകമണ്ഡലമായ ഉദ്യമയിലെ മുളിയാറിൽ ഒരു ഡീ-അഡിക്ഷൻ സെന്റർ തുടങ്ങുന്നതുമായി ബന്ധപ്പെട്ട പ്രാരംഭ പ്രവർത്തനങ്ങൾ ആരംഭിക്കുകയും ഇതിന് ആവശ്യമായ സ്ഥലം കണ്ടെത്തി കാര്യങ്ങൾ പൂർത്തീകരിക്കുകയും ചെയ്തിട്ടുണ്ട്. പ്രസ്തുത കേന്ദ്രം എപ്പോൾ ആരംഭിക്കാൻ കഴിയുമെന്ന വിവരം ലഭ്യമാക്കാമോ?

ശ്രീ. എം. വി. ഗോവിന്ദൻ മാസ്റ്റർ: സർ, മുളിയാർ ഉൾപ്പെടെയുള്ള പ്രധാനപ്പെട്ട കേന്ദ്രങ്ങളിൽ ഡീ-അഡിക്ഷൻ സെന്ററുകൾ തുടങ്ങണമെന്നതന്നെയാണ് ഗവൺമെന്റ് ഉദ്ദേശിക്കുന്നത്. ആദ്യത്തെ ചോദ്യത്തിന് ഉത്തരം പറയുമ്പോൾത്തന്നെ ഇക്കാര്യം ഞാൻ സൂചിപ്പിച്ചിരുന്നു. സാമ്പത്തിക ലഭ്യതകൂടി കണക്കിലെടുത്ത് ഡീ-അഡിക്ഷൻ സെന്ററുകൾ ആരംഭിക്കാനും വിമുക്തിയുടെ പ്രചരണം വളരെ ഫലപ്രദമായി മുന്നോട്ടുകൊണ്ടുപോകാനും സാധിക്കണമെന്നതന്നെയാണ് സർക്കാർ ആഗ്രഹിക്കുന്നത്, അതിനുവേണ്ടിയുള്ള ശ്രമമാണ് നടത്തിക്കൊണ്ടിരിക്കുന്നത്. ആ ഘട്ടത്തിൽ മുളിയാറിൽ ഡീ-അഡിക്ഷൻ സെന്റർ തുടങ്ങുന്ന കാര്യവും പരിഗണിക്കാൻ സാധിക്കുന്നതാണ്.

ശ്രീ. മഞ്ഞളാംകുഴി അലി: സർ, കേരളത്തിന്റെ ഡ്രഗ് കാപ്പിറ്റൽ

നിർഭാഗ്യവശാൽ എറണാകുളമാണെന്നാണ് പത്രങ്ങളും മറ്റും പറയുന്നത്. അവിടെ സിനിമാ മേഖലയിലേയ്ക്ക് പുതുതായി വന്ന ചെറുപ്പക്കാർ ലഹരി ഒരു ഹരമായി സ്വീകരിച്ചിരിക്കുന്നുവെന്നാണ് മനസ്സിലാകുന്നത്. ഇതുസംബിച്ച് പല കേസുകളും രജിസ്റ്റർ ചെയ്യുകയും കോടിക്കണക്കിന് രൂപയുടെ ഡ്രഗ് പിടിച്ചെടുക്കുകയും ചെയ്തു. അതുമാത്രമല്ല, കേരളത്തിലെ എല്ലാ ജില്ലകളിലെയും കോളേജുകൾ, സ്കൂളുകൾ തുടങ്ങി ചെറുപ്പക്കാരുള്ള സ്ഥലങ്ങളിലൊക്കെ ഇപ്പോൾ ഇതൊരു ഫാഷനായി മാറിയിട്ടുണ്ട്, മദ്യം ഓൾഡ് ഫാഷനാകുകയും ഡ്രഗ് ഫാഷനായി മാറുകയും ചെയ്തു. ഇത് പരിഹരിക്കാൻ എന്തെല്ലാം നടപടികൾ സ്വീകരിക്കാനാണ് സർക്കാർ ഉദ്ദേശിക്കുന്നത്; സിനിമാ നടീ-നടന്മാർ ഇത്തരം കാര്യങ്ങൾ ഉപയോഗിക്കുന്നുണ്ടെന്നതിനാൽ ഇതും ഒരു വലിയ ഫാഷനായി മാറുകയാണ്. അതുകൊണ്ടുതന്നെ നമ്മുടെ പ്രധാന നടന്മാരെ വെച്ചുകൊണ്ട് ലഹരിക്കെതിരായ ഒരു പരസ്യം ചെയ്യുകയുണ്ടോ?

ശ്രീ. എം. വി. ഗോവിന്ദൻ മാസ്റ്റർ: സർ, ബഹുമാനപ്പെട്ട അംഗം ഇവിടെ

ഉന്നയിച്ച പ്രശ്നത്തിന്റെ പിന്നിലുള്ള മനോവികാരത്തെ ഞാൻ കണക്കിലെടുക്കുകയാണ്. എറണാകുളത്തുനിന്നും എക്സെസ് ഡിപ്പാർട്ടുമെന്റും

പോലീസും കണ്ടെത്തിയ വ്യാജ മയക്കുമരുന്നുകൾ, എറണാകുളം പോലെയുള്ള സ്ഥലങ്ങളിൽ മയക്കുമരന്ന് നല്ലതുപോലെ ഉപയോഗിക്കുന്നുവെന്നുള്ളതിന്റെ തെളിവാണ്. അതിന്റെ ഒരു ചിത്രം ഞാൻ നേരത്തെ വിശദീകരിച്ചു. ചെറുപ്പക്കാർക്കിടയിൽ, വിദ്യാർത്ഥികൾ ഉൾപ്പെടെയുള്ളവർക്കിടയിൽ ഇത്തരം പ്രവണതകൾ ശക്തിപ്പെടുന്ന പശ്ചാത്തലത്തിൽ സൂട്ടുകളിലും കോളേജുകളിലും ഹോസ്റ്റലുകളിലുമെല്ലാം മദ്യാസക്തിക്കെതിരായുള്ള വിമുക്തിയുടെ പ്രചാരവേല വിവിധ പേരുകളിൽ ഫലപ്രദമായി നടത്താൻ തീരുമാനിക്കുകയും അത് നടന്നുവരികയും ചെയ്യുന്നുണ്ട്. അതുപോലെ ഇത്തരത്തിൽ ഉപയോഗിക്കുന്ന ലഹരി മരുന്നുകൾ കൃത്യമായി കണ്ടെത്താനും പ്രതികളെ നിയമപരമായി കൈകാര്യം ചെയ്യാനും ഗവൺമെന്റിന് വേണ്ടത്ര ആകുന്നില്ല. MDMA സംസ്ഥാന സ്റ്റാഡ് കണ്ടെത്തിയെങ്കിലും ആ സ്റ്റാഡിന് താഴെത്തലത്തിൽ കൈമാറാൻ മാത്രമേ അവകാശമുണ്ടായിരുന്നുള്ളൂ. അങ്ങനെ കൈമാറിയപ്പോൾ ചില ഉദ്യോഗസ്ഥർ അതിൽ പിടിച്ചുവരെത്തുന്ന വിടുകയും ഒരു കേസ് എടുക്കുന്നതിനുപകരം ഒന്നും രണ്ടും കേസായി എഫ്.ഐ.ആർ. ഇടുകയും ആരെയും കണ്ടെത്താനായില്ലെന്ന്

ചൂണ്ടിക്കാണിക്കുകയും ചെയ്ത സാഹചര്യം വന്നപ്പോഴാണ് അദ്ദേഹത്തെ സസ്പെൻഡ് ചെയ്യുകയും കർശനമായ നിലപാട് സ്വീകരിച്ചുകൊണ്ട് ക്രൈം ബ്രാഞ്ചിന് വിടുകയും ചെയ്തു. ആ കേസന്വേഷണങ്ങൾ ഫലപ്രദമായി നടക്കുകയാണ്. വിവിധ തലങ്ങളിൽ ഇതുമായി ബന്ധപ്പെട്ട കാര്യങ്ങൾ പുറത്തു കൊണ്ടുവരാൻ സാധിച്ചിട്ടുണ്ട്. ഗൗരവപൂർവ്വമായ ഒരു ഇടപെടൽ നടത്താൻ എക്സൈസ് ഡിപ്പാർട്ട്മെന്റിന് ഇപ്പോൾ സാധിക്കുന്നുണ്ട്. ഇന്നത്തെ പത്രം എല്ലാവരും വായിച്ചുകാണം. വലിയ രീതിയിലുള്ള സ്പിരിറ്റ് വേട്ടയാണ് തിരുവനന്തപുരത്ത് ഇന്നലെ നടന്നത്. എക്സൈസും പോലീസും മറ്റ് ഡിപ്പാർട്ട്മെന്റുകളുമെല്ലാം ചേർന്ന് വളരെ ഫലപ്രദമായ രീതിയിൽ ഇടപെടൽ നടത്തിക്കൊണ്ടിരിക്കുകയാണ്. ചരിത്രത്തിലില്ലാത്ത അത്രയും കേസുകൾ നമുക്ക് കണ്ടെത്താൻ കഴിഞ്ഞിരിക്കുന്നുവെന്ന്. ഇപ്പോൾ ചെറുപ്പക്കാർക്ക് ഒരു ഫാഷൻ പോലെ മാറിക്കൊണ്ടിരിക്കുന്ന ഇത്തരം പ്രവണതകൾക്കെതിരായി നല്ല രീതിയിലുള്ള പ്രചാരവേല ഹോസ്റ്റൽ, കോളേജ്, ഹൈസ്കൂൾ തലത്തിലും തദ്ദേശഭരണ സ്ഥാപനങ്ങളുടെ വാർഡ് തലത്തിലുമെല്ലാം വിമുക്തിയുടെ ഭാഗമായി പ്രചരണപ്രവർത്തനങ്ങൾ നടന്നുവരുന്നുണ്ട്. അത് ഒന്നുകൂടി ശക്തിപ്പെടുത്തി മുന്നോട്ട് പോകുമ്പോൾ

തീർച്ചയായും ഈ തരത്തിലുള്ള വികാരത്തിൽനിന്ന് അവരെ തിരിച്ച് സാധാരണ നിലയിലേയ്ക്ക് കൊണ്ടുവരാൻ കഴിയുമെന്നാണ് പ്രതീക്ഷിക്കുന്നത്. സിനിമാ മേഖലയിൽ മാത്രമല്ല, അതൊരു ഭാഗം മാത്രമാണ്. സിനിമാ മേഖല ഉൾപ്പെടെയുള്ള പല മേഖലകളിലും നമ്മൾ വളരെ ബഹുമാന്യരാണെന്ന് വിചാരിക്കുന്ന നിരവധി ആളുകൾ ഇതുമായി ബന്ധപ്പെടുന്നുവെന്നാണ് ഓരോ ദിവസത്തെയും കേസ് കൈകാര്യം ചെയ്യുമ്പോൾ കാണുന്നത്. ഇതിനെതിരായി ആവശ്യമായ പ്രചരണ പ്രവർത്തനങ്ങൾ നടത്തിക്കൊണ്ട് മദ്യവർജ്ജനത്തിലേയ്ക്ക് കേരളത്തെ എത്തിക്കാൻ സാധിക്കണമെന്നതാണ് ഗവൺമെന്റ് കാണുന്നത്.

ശ്രീ. പി. എസ്. സുപാൽ: സർ, മയക്കുമരുന്നുകളുടെ ഉപയോഗം വലിയ സാമൂഹ്യപ്രശ്നമായി മാറിയിരിക്കുകയാണ്. ബോധവൽക്കരണത്തോടൊപ്പം നിയമ നടപടികളും സ്വീകരിക്കേണ്ടതുണ്ട്. മറ്റ് സംസ്ഥാനങ്ങളിൽനിന്ന് വൻതോതിൽ കഞ്ചാവു മറ്റ് മയക്കുമരുന്നുകളും നമ്മുടെ സംസ്ഥാനത്തേയ്ക്ക് റെയിൽവെ, ഊട്ടുവഴികൾ, ചെക്ക് പോസ്റ്റ്, മറ്റ് വാഹനങ്ങൾ എന്നിവ വഴി വരുന്നുണ്ട്. ശരിയായ ഒരു പരിശോധന ഇക്കാര്യത്തിൽ ഉണ്ടാകേണ്ടതുണ്ട്. ഞാൻ അതിർത്തി പ്രദേശത്ത് ഇതുമായി ബന്ധപ്പെട്ട് ഒരു യോഗം

വിളിച്ചുചേർത്തപ്പോൾ, ഫോറസ്റ്റ്, പോലീസ്, എക്സൈസ് എന്നീ വകുപ്പുകളിൽ ജീവനക്കാരുടെ കുറവുണ്ടെന്ന് മനസ്സിലായി. അതുകൊണ്ട് പരിശോധനയും പട്രോളിംഗും ശക്തമാക്കി കർശനമായ നടപടികൾ സ്വീകരിച്ചുകൊണ്ട് ഫലപ്രദമായി ഇത് തടയുന്നതിന് ആവശ്യമായ നടപടികൾ സ്വീകരിക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, ബഹുമാനപ്പെട്ട അംഗം പറഞ്ഞത് വളരെ ഗൗരവമുള്ള പ്രശ്നംതന്നെയാണ്. ഞാൻ നേരത്തെ പറഞ്ഞതുപോലെ മയക്കുമരുന്നുകൾ നല്ല നിലയിൽ പിടിച്ചെടുക്കുന്നുണ്ട്. അങ്ങനെ പറയുമ്പോഴും പിടിച്ചെടുക്കാത്തതും ധാരാളമുണ്ടെന്നാണ് കാണുന്നത്. എല്ലാം പിടിച്ചെടുക്കുന്നുവെന്ന് പറയുന്നത് ശരിയല്ല. പൂർണ്ണമായും പിടിച്ചെടുക്കാത്തതിന്റെ ഭാഗമായി മദ്യവും മയക്കുമരുന്നും കേരളത്തിൽ വ്യാപിക്കുന്നുണ്ടെന്നുള്ളത് സത്യമാണ്. അതിനെതിരായി ഫലപ്രദമായ നടപടികൾ, ഇവിടെ ബഹുമാനപ്പെട്ട അംഗം ചൂണ്ടിക്കാണിച്ചതുപോലെ നിയമനടപടികൾ തന്നെ സ്വീകരിച്ചുവരികയാണ്. അതിന് മുഖം നോക്കാതെയുള്ള നിലപാടാണ് സ്വീകരിക്കുന്നത്. ഇതിന്റെ ഭാഗമായി ഉദ്യോഗസ്ഥർ ഉൾപ്പെടെയുള്ളവരെ സസ്പെൻഡ് ചെയ്യേണ്ടി

വരുന്നുണ്ട്. മയക്കുമരുന്ന് ലോബിയുമായി ബന്ധപ്പെട്ടവരെ സഹായിക്കുന്ന രീതിയിലുള്ള നിലപാടുകൾ സ്വീകരിക്കുന്ന ഒരു ചെറിയ വിഭാഗം എക്സൈസിലും മറ്റ് ഡിപ്പാർട്ടുമെന്റുകളിലും ഉണ്ടെന്ന് കണ്ടെത്തിയിട്ടുണ്ട്. ശക്തമായ നിലപാടെടുത്തുകൊണ്ട് അവരെ സസ്പെൻഡ് ചെയ്ത് പുറത്ത് നിർത്തിയിട്ടാണ് അന്വേഷണങ്ങൾ ഇപ്പോൾ നടന്നുകൊണ്ടിരിക്കുന്നത്. നിയമനടപടികൾ ഫലപ്രദമായി സ്വീകരിച്ചുപോകണം എന്നതാണ് ഗവൺമെന്റിന്റെ സമീപനം. മറ്റ് സംസ്ഥാനങ്ങളിൽനിന്നും വ്യത്യസ്തമായി കേരളത്തിന്റെ ഒരു പ്രത്യേകതയാണ്, അറബിക്കടലിന്റെ ഒരു ഭാഗം ഒഴികെ ബാക്കിയെല്ലാം മറ്റ് സംസ്ഥാനങ്ങളുമായി ബന്ധപ്പെട്ട് അതിർത്തി പങ്കിടുന്ന സംസ്ഥാനമാണ് കേരളം. അപ്പോൾ പല മേഖലയിൽനിന്നും ലഹരി കേരളത്തിലേയ്ക്ക് കടത്തിക്കൊണ്ടുവരാൻ സാധ്യതയുണ്ട്. രഹസ്യ വിവരങ്ങൾ കിട്ടുന്നതിനെ അടിസ്ഥാനപ്പെടുത്തി പരമാവധി പിടിച്ചെടുക്കാനാണ് ശ്രമിക്കുന്നത്. പഴുതുകൾ അടച്ചുകൊണ്ട് ഗവൺമെന്റ് പരിശോധന നടത്തി മുന്നോട്ടുപോകണമെന്നാണ് കാണുന്നത്. എക്സൈസ് ഡിപ്പാർട്ടുമെന്റിനെ കൂടുതൽ ശക്തിപ്പെടുത്തണമെന്നുള്ളതും കാണുന്നുണ്ട്.

ശ്രീ. പി. സി. വിഷ്ണുനാഥ്: സർ, കലാലയങ്ങൾ വലിയതോതിൽ



മയക്കുമരുന്ന് കേന്ദ്രങ്ങളായി മാറുന്നതും അതിന്റെ ഭാഗമായി ക്രൂരമായ കൊലപാതകങ്ങളുണ്ടാകുന്ന വാർത്തകളും അടുത്ത ദിവസങ്ങളിൽ കണ്ടതാണ്. എന്റെ ചോദ്യം, ഈ സഭയിലെ ഭൂരിപക്ഷം അംഗങ്ങളും വിദ്യാർത്ഥി സംഘടനാ രാഷ്ട്രീയത്തിലൂടെ വന്നവരാണ്. കാമ്പസുകളിൽ സജീവമായ വിദ്യാർത്ഥി സംഘടനാ പ്രവർത്തനം ഉണ്ടായിരുന്ന കാലത്ത് ഇതുപോലെയുള്ള മയക്കുമരുന്ന് സംഘങ്ങൾക്ക് കടന്നുകയറാൻ കഴിയുമായിരുന്നില്ല. കോടതി വിധി സമ്പാദിച്ച് വിദ്യാർത്ഥി സംഘടനാ പ്രവർത്തനം നിരോധിച്ചിരിക്കുന്ന കാമ്പസുകളിലാണ് ഇത്തരം പ്രതിലോമ ശക്തികളുടെ കൂടുതൽ പ്രവർത്തനമെന്നുള്ളത് പരിശോധിച്ചാൽ കാണാൻ കഴിയും. അതുകൊണ്ട് കേരളത്തിലെ കാമ്പസുകളിൽ വിദ്യാർത്ഥി സംഘടനാ പ്രവർത്തനം തിരിച്ചുകൊണ്ടുവരുന്നതിന് ആവശ്യമായ നിയമനിർമ്മാണം ഗവൺമെന്റ് നടത്തുമോ; വിമുക്തി പരിപാടിയിലേയ്ക്ക് വിദ്യാർത്ഥി സംഘടനകളെ കൂടുതലായി സഹകരിപ്പിച്ചുകൊണ്ട് ഈ അപകടത്തെ ചെറുക്കാനുള്ള നടപടികൾ സ്വീകരിക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, ബഹുമാനപ്പെട്ട അംഗം പറഞ്ഞ കാര്യം ഗവൺമെന്റ് ഗൗരവപൂർവ്വമാണ് കാണുന്നത്.

കലാലയങ്ങളിലെ ഒരു വിഭാഗം ആളുകൾ മയക്കുമരുന്നുമായി ബന്ധപ്പെട്ട് മാറുന്നുണ്ടെന്നുള്ളത് സത്യമാണ്. പക്ഷെ കലാലയങ്ങളെ കേന്ദ്രീകരിച്ചുകൊണ്ടുള്ള പ്രവർത്തനങ്ങളും ഹോസ്റ്റലുകളെ കേന്ദ്രീകരിച്ചുകൊണ്ടുള്ള പ്രവർത്തനങ്ങളും ഹൈസ്കൂൾ തലംവരെ, സാധാരണ കലാലയങ്ങൾ എന്നുപറയുമ്പോൾ അവിടെയുള്ളത് മുതിർന്ന കുട്ടികളാണെന്നാണ് നമ്മൾ കാണുന്നത്. എന്നാൽ മുതിർന്ന കുട്ടികൾ മാത്രമല്ല ഹൈസ്കൂൾ തലത്തിലുള്ള കുട്ടികൾപോലും മയക്കുമരുന്നിന്റെ ഭാഗമായി മാറുന്നുവെന്നുള്ളതാണ് വളരെ അപകടകരമായ കാര്യം. അതുകൊണ്ട് എൻ.സി.സി., എ.സി.സി., സ്റ്റുഡൻസ് പോലീസ് കേഡറ്റ് തുടങ്ങിയവയൊക്കെ കാമ്പസും സ്കൂളുകളും ലഹരിമുക്തമാക്കുന്നതിനുവേണ്ടി ഫലപ്രദമായി ഇടപെടുന്നുണ്ട്. എല്ലാ സ്കൂളുകളിലും അത് ആയിട്ടുണ്ട്. ഇനി എല്ലാ കോളേജുകളിലും ഹോസ്റ്റലുകളിലും വളരെ ശക്തമായ രീതിയിൽ അവരെക്കൂടി പങ്കെടുപ്പിച്ചുകൊണ്ട് മയക്കുമരുന്നുകൾക്കെതിരായുള്ള ഒരു ക്യാമ്പയിൻ നടത്താനാണ് തീരുമാനിച്ചിട്ടുള്ളത്; അത് നടന്നുകൊണ്ടിരിക്കുകയുമാണ്. കുട്ടികളുടെ സർഗ്ഗശേഷിയെ കായിക പ്രവർത്തനങ്ങളിലേയ്ക്കും സാംസ്കാരിക പ്രവർത്തനങ്ങളിലേയ്ക്കും കൂടുതൽ

ആകർഷിച്ചു, അതിന്റെ ഭാഗമാക്കുമ്പോഴാണ് അവരെ അതിൽനിന്ന് മോചിപ്പിക്കാൻ നമുക്ക് സാധിക്കുന്നത്. ഇവിടെ ബഹുമാനപ്പെട്ട അംഗം പറഞ്ഞത് വളരെ പ്രധാനപ്പെട്ടൊരു കാര്യമാണ്. വിദ്യാർത്ഥി സംഘടനാ പ്രവർത്തനം നിരോധിച്ച ഹൈക്കോടതി തന്നെയാണ് അത്തരമൊരു നിലപാട് സ്വീകരിച്ചത്. രാഷ്ട്രീയ പ്രവർത്തനം എന്നുപറയുന്നത് സംഘടനാ പ്രവർത്തനമാണ് ഉദ്ദേശിക്കുന്നത്. കക്ഷി രാഷ്ട്രീയമൊന്നും ഇതിൽ നാം കാണുന്നില്ലെങ്കിലും പുതിയ തലമുറ രാഷ്ട്രീയമായി ചിന്തിക്കരുതെന്ന നിലപാടൊന്നും ഒരു ജനാധിപത്യ സമൂഹത്തിന്റെ അവബോധമല്ല, തികച്ചും തെറ്റായൊരു പ്രവണതയെ അടിസ്ഥാനപ്പെടുത്തി രൂപപ്പെട്ട ഒരു കാര്യമാണ്. അതുകൊണ്ട് ഇവിടെ ബഹുമാനപ്പെട്ട അംഗം പറഞ്ഞത്, വിദ്യാർത്ഥി സംഘടനാ നിരോധനത്തിന്റെ ഭാഗമായുള്ള കേന്ദ്രങ്ങളിൽ ഇത്തരം അനാശാസ്യ പ്രവർത്തനങ്ങൾ പെരുകുന്നുവെന്നത് കേരളത്തിൽ പൊതുവായ പഠനം നടത്തിയപ്പോൾ കാണാൻ സാധിച്ചിട്ടുള്ളതാണ്. അതുമായി ബന്ധപ്പെട്ട് എന്ത് നിലപാട് സ്വീകരിക്കാനാകുമെന്ന് പരിശോധിക്കണമെന്നാണ് ഗവൺമെന്റും കാണുന്നത്. ക്യാമ്പസുകളിൽ രാഷ്ട്രീയം അവസാനിപ്പിക്കുന്നുവെന്നുള്ള പ്രഖ്യാപനം നടത്തിയതുകൊണ്ട്

ഉണ്ടാക്കാൻ സാധിക്കുന്ന നേട്ടമെന്ന് അവർ കാണുന്നതിനെക്കാളും അപകടകരമായ ഒരു അവസ്ഥയാണ് സാംസ്കാരിക സാമൂഹ്യ ജീവിതത്തിന്റെ ഭാഗമായി അത്തരം കോളേജുകളിൽനിന്നും വിദ്യാലയങ്ങളിൽനിന്നും ഉണ്ടാകുന്നതെന്നുള്ള സത്യം ഉൾക്കൊണ്ട് അതിനാവശ്യമായ നിലപാട് സ്വീകരിക്കേണ്ടതാണ്.

ആർട്ട് ആന്റ് ഹെറിറ്റേജ് കമ്മീഷന്റെ പ്രവർത്തനം

(\* 453) ശ്രീ. എം. നൗഷാദ്:

ശ്രീ. കെ. യു. ജനീഷ് കുമാർ:

ശ്രീ. കെ. എം. സച്ചിൻദേവ്:

ശ്രീ. കെ. എൻ. ഉണ്ണിക്കൃഷ്ണൻ: താഴെ കാണുന്ന ചോദ്യങ്ങൾക്ക്

തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) തദ്ദേശസ്വയംഭരണ വകുപ്പിന് കീഴിൽ രൂപീകരിച്ച ആർട്ട് ആന്റ് ഹെറിറ്റേജ് കമ്മീഷന്റെ ചുമതലകൾ വ്യക്തമാക്കാമോ;

(ബി) ഒരു പ്രത്യേക വാസ്തുവിദ്യ പ്രകാരമുള്ള കെട്ടിട സമുച്ചയങ്ങൾ ഉൾക്കൊള്ളുന്ന സ്ഥലങ്ങൾ കണ്ടെത്തി മാതൃക പ്ലാനുകൾ തയ്യാറാക്കുമോ;

(സി) പൈതൃക സമുച്ചയങ്ങളും സ്മാരകങ്ങളും നിലകൊള്ളുന്ന പ്രദേശങ്ങളുടെ സംരക്ഷണം സംബന്ധിച്ച് നിർദ്ദേശങ്ങൾ ലഭിച്ചിട്ടുണ്ടോ;

ഇതിന്റെ ഭാഗമായി സ്വീകരിച്ച നടപടികൾ വിശദമാക്കാമോ?

തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ,

(എ) തദ്ദേശസ്വയംഭരണ വകുപ്പിന് കീഴിൽ രൂപീകരിച്ച ആർട്ട് ആന്റ് ഹെറിറ്റേജ് കമ്മീഷന്റെ ചുമതലകൾ 2016-ലെ കേരള നഗര-ഗ്രാമാസൂത്രണ ആക്റ്റിന്റെ 91-ാം വകുപ്പിൽ വ്യവസ്ഥ ചെയ്തിട്ടുണ്ട്. അതുസംബന്ധിച്ച വിശദവിവരങ്ങൾ അനുബന്ധം-I ആയി ചേർത്തിട്ടുണ്ട്<sup>+</sup>.

(ബി) പൈതൃക പ്രാധാന്യമുള്ള കെട്ടിടങ്ങൾ, സമുച്ചയങ്ങൾ, പ്രദേശങ്ങൾ എന്നിവ കണ്ടെത്തി അവയുടെ സംരക്ഷണം ഉറപ്പുവരുത്തുന്നതിനും പ്രസ്തുത കെട്ടിടങ്ങൾക്കോ സമുച്ചയങ്ങൾക്കോ പ്രദേശങ്ങൾക്കോ രൂപകൽപ്പന സംബന്ധിച്ച ശൈലിയോ സ്വഭാവമോ വിശേഷണമോ നിർണ്ണയിക്കുകയും ടി സ്ഥലങ്ങളിലെ പുതിയ നിർമ്മിതികളിൽ അനുവർത്തിക്കേണ്ട ഡിസൈൻ വൊക്കാബുലറി തയ്യാറാക്കുകയും ചെയ്യുന്നതിനുള്ള നടപടികൾ കമ്മീഷൻ സ്വീകരിച്ചു വരുന്നു. അതിന്റെ ഭാഗമായി തിരുവനന്തപുരം ഫോർട്ട് ഏരിയ, ആലപ്പുഴ കനാൽ

<sup>+</sup> അനുബന്ധമായി ചേർത്തിട്ടുണ്ട്.

ഏരിയ, പാലക്കാട് കല്ലാത്തി ഏരിയ, കോഴിക്കോട് മാനാഞ്ചിറ ഏരിയ എന്നിവയ്ക്കുവേണ്ടിയുള്ള സ്റ്റഡി, ഡോക്യുമെന്റേഷൻ, ഡിസൈൻ വൊക്കാബുലറി തയ്യാറാക്കൽ എന്നിവ പൂർത്തീകരിച്ചുവരികയാണ്.

(സി) ഉണ്ട്. സ്വീകരിച്ച നടപടികൾ സംബന്ധിച്ച വിവരം കൂടുതലുള്ളതുകൊണ്ട് മേശപ്പുറത്തുവയ്ക്കുന്നു. അത് അനുബന്ധം-II ആയി ചേർത്തിട്ടുണ്ട്<sup>+</sup>.

ശ്രീ. എം. നൗഷാദ്: സർ, സംസ്ഥാന ആർട്ട് ആന്റ് ഹെറിറ്റേജ് കമ്മീഷൻ പാരമ്പര്യമൂല്യമുണ്ടെന്ന് കണ്ടെത്തിയ കെട്ടിട സമുച്ചയങ്ങൾ ഏതൊക്കെയാണ്; അതിൽ കേന്ദ്ര ഗവൺമെന്റിന്റെ ഉടമസ്ഥതയിലുള്ളത്, സംസ്ഥാന ഗവൺമെന്റിന്റെ ഉടമസ്ഥതയിലുള്ളത്, സ്വകാര്യ വ്യക്തികളുടെ ഉടമസ്ഥതയിലുള്ളത് എന്ന തരത്തിൽ ലിസ്റ്റ് തയ്യാറാക്കിയിട്ടുണ്ടോ?

ശ്രീ. എം. വി. ഗോവിന്ദൻ മാസ്റ്റർ: സർ, ഇവിടെ പൊതുവായി ഞാൻ പറഞ്ഞു, തദ്ദേശസ്വയംഭരണ വകുപ്പിന്റെ കീഴിൽ രൂപീകരിച്ച ആർട്ട് ആന്റ് ഹെറിറ്റേജ് കമ്മീഷന്റെ ചുമതല 2016-ലെ കേരള നഗര ഗ്രാമാസൂത്രണ ആക്ടിന്റെ 91-ാം വകുപ്പ് അനുസരിച്ചാണ് കാര്യങ്ങൾ കൈകാര്യം ചെയ്യുവാനത്. കെട്ടിട സമുച്ചയങ്ങൾ, മറ്റുചില പ്രദേശങ്ങൾ, പൈതൃക

<sup>+</sup> അനുബന്ധമായി ചേർത്തിട്ടുണ്ട്

പ്രാധാന്യമുള്ള മറ്റ് സമുച്ചയങ്ങൾ എന്നിവയെല്ലാം കണ്ടെത്തി അതിനെല്ലാം സുരക്ഷിതമായ രീതിയിൽ സംരക്ഷിച്ച് മുന്നോട്ടുപോകുകയെന്ന വലിയ ഉത്തരവാദിത്തമാണ് ഈ കമ്മീഷന്റെ ചുമതലയായി കാണുന്നത്. ഞാൻ നേരത്തെ ചൂണ്ടിക്കാണിച്ചതുപോലെ, ആ പ്രവർത്തനങ്ങളെല്ലാം നമ്മൾ ഉദ്ദേശിച്ച രീതിയിൽ പൂർത്തീകരിച്ചിട്ടില്ല. അതിന്റെ ഭാഗമായി തിരുവനന്തപുരം ഫോർട്ട് ഏരിയ, ആലപ്പുഴ കനാൽ ഏരിയ, പാലക്കാട് കല്പാത്തി ഏരിയ, കോഴിക്കോട് മാനാഞ്ചിറ ഏരിയ എന്നിവയ്ക്കുവേണ്ടിയുള്ള സ്റ്റഡി, ഡോക്യുമെന്റേഷൻ, ഡിസൈൻ വൊക്കേഷ്യലറി എന്നിവയാണ് ഇപ്പോൾ പൂർത്തീകരിച്ചിട്ടുള്ളത്. ചില ജില്ലകളിലുള്ളവ പൂർത്തീകരിക്കുന്നതിന്റെ അവസാനഘട്ട മിനുക്കുപണി നടന്നുവരികയാണ്. എന്നാലും ഭൂരിപക്ഷം ജില്ലകളിലും നമ്മൾ ആഗ്രഹിച്ചതുപോലെ കേരള നഗരഗ്രാമാസൂത്രണ ആക്ടിന്റെ 91-ാം വകുപ്പുപ്രകാരമുള്ള കാര്യങ്ങൾ മുഴുവൻ ചെയ്തുതീർക്കാൻ ഇപ്പോഴും നമുക്ക് സാധിച്ചിട്ടില്ലെന്നാണ് കാണാൻ കഴിയുന്നത്.

ശ്രീ. എം. നൗഷാദ്: സ്വകാര്യ ഉടമസ്ഥതയിലുള്ള പാരമ്പര്യമൂല്യമുള്ള

കെട്ടിടങ്ങൾ സർക്കാർ ഏറ്റെടുക്കാൻ നടപടികൾ സ്വീകരിക്കുമോ; കേന്ദ്ര

ഗവൺമെന്റിന്റെ ഉടമസ്ഥതയിലുള്ളത് സംസ്ഥാന ഗവൺമെന്റിന് വിട്ടുതരാൻ ആവശ്യപ്പെടുമോ?

ശ്രീ. എം. വി. ഗോവിന്ദൻ മാസ്റ്റർ: സർ, സ്വകാര്യ വ്യക്തികളുടെ കയ്യിലുള്ളതും കേന്ദ്ര ഗവൺമെന്റിന്റെ അധീനതയിലുള്ളതും സംസ്ഥാന ഗവൺമെന്റിന്റെ ഭാഗമായിട്ടുള്ളതുമുൾപ്പെടെ എല്ലാം യഥാർത്ഥത്തിൽ നമുക്ക് ആർട്ട് ആന്റ് ഹെറിറ്റേജ് കമ്മീഷന്റെ ചുമതലയിൽ എടുക്കാൻ സാധിക്കുന്നതുതന്നെയാണ്. ഞാൻ നേരത്തെ പറഞ്ഞതുപോലെ വളരെയേറെ ശ്രദ്ധേയമായ പ്രവർത്തനം നടത്താൻ നമുക്ക് ഇനിയും കഴിയേണ്ടതുണ്ട്. കേരളത്തിലുടനീളം ആ പ്രവർത്തനം പൂർത്തിയായിട്ടില്ല. ബഹുമാനപ്പെട്ട അംഗങ്ങളെല്ലാം ആഗ്രഹിക്കുന്ന രീതിയിൽ ഈ കമ്മീഷനെ ശാക്തീകരിക്കേണ്ടതുണ്ട്. ഇത് രൂപീകരിച്ചുവന്ന ഘട്ടത്തിന്റെയപ്പുറം പൂർണ്ണമായും കടക്കാൻ അതിന് സാധിച്ചിട്ടില്ല. അത് ശാക്തീകരിക്കുന്നതിനുവേണ്ടിയും അതിന്റെ പുനഃസംഘടന ഉൾപ്പെടെയുള്ള കാര്യങ്ങളും അടിയന്തരമായി ആലോചിച്ച് വളരെ പ്രധാനപ്പെട്ട ദൗത്യം നിർവ്വഹിക്കുന്നതിനുവേണ്ടി കമ്മീഷനെ പ്രാപ്തമാക്കാൻ ആവശ്യമായ നിലപാട് സ്വീകരിക്കുമെന്നാണ് പറയാനുള്ളത്.



**അടിയന്തര ചോദ്യം നമ്പർ 1**

മുല്ലപ്പെരിയാർ അണക്കെട്ടിലെ ജലനിരപ്പ് ഉയർന്നതുമൂലം ജനങ്ങൾക്കുണ്ടാകുന്ന ആശങ്ക

4 (\*1) ശ്രീ. ടി. പി. രാമകൃഷ്ണൻ: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് തുടരെ ഉണ്ടാകുന്ന കനത്ത മഴ കാരണം അണക്കെട്ടുകളിലേയ്ക്ക് ശക്തമായ നീരൊഴുക്കുണ്ടാകുന്നതിനെ തുടർന്ന് മുല്ലപ്പെരിയാർ അണക്കെട്ടിൽ ജലനിരപ്പ് ഉയർന്നതുമൂലം ജനങ്ങൾക്കുണ്ടാകുന്ന ആശങ്ക സർക്കാർ നിരീക്ഷിക്കുന്നുണ്ടോ; എങ്കിൽ ഇത് ലഘൂകരിക്കാൻ ആവശ്യമായ എന്തെല്ലാം നടപടികളാണ് കൈക്കൊണ്ടുവരുന്നതെന്ന് അറിയിക്കാമോ:

(ബി) ഇതുസംബന്ധിച്ച് സംസ്ഥാനത്തെ ജനങ്ങൾക്കുള്ള ആശങ്കയും ദുരന്തസമാനമായ സാഹചര്യവും തമിഴ്നാട് സർക്കാരിന്റെ ശ്രദ്ധയിൽ കൊണ്ടുവരുന്നതിന് നടപടി സ്വീകരിച്ചിട്ടുണ്ടോയെന്നും പ്രശ്നപരിഹാരത്തിനുള്ള അനുരഞ്ജന ശ്രമം നടത്തിയിട്ടുണ്ടോയെന്നും വെളിപ്പെടുത്താമോ;

(സി) ആഗോള താപനത്തിന്റെയും രാജ്യത്താകെയും സംസ്ഥാനത്ത് പ്രത്യേകിച്ചും ഉണ്ടായിട്ടുള്ള കാലാവസ്ഥാ വ്യതിയാനത്തിന്റെയും പ്രകൃതി ദുരന്തങ്ങളുടെയും സാഹചര്യത്തിൽ ഈ വിഷയവുമായി ബന്ധപ്പെട്ട് ഔദ്യോഗിക അന്താരാഷ്ട്ര ഏജൻസികളുടെ അഭിപ്രായം ആരായുന്നതിന് അടിയന്തര നടപടികൾ സ്വീകരിക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ&ബി) കൃത്യമായി നിരീക്ഷിക്കുന്നുണ്ട്. മുല്ലപ്പെരിയാർ അണക്കെട്ടിന്റെ വൃഷ്ടി പ്രദേശങ്ങളിൽ ലഭ്യമാകുന്ന മഴയും നീരൊഴുക്കും കണക്കിലെടുത്ത് അതുകാരണമുണ്ടാകുന്ന ജലനിരപ്പിലെ വ്യതിയാനങ്ങൾ സമയാസമയം അവലോകനം ചെയ്ത് ആവശ്യമായ മുൻകരുതൽ നടപടികൾ സ്വീകരിച്ചുവരുന്നുണ്ട്. കാലാവസ്ഥാ കേന്ദ്രത്തിന്റെ മുന്നറിയിപ്പുകൾ കണക്കിലെടുത്ത് അണക്കെട്ടിലെ ജലനിരപ്പ് മണിക്കൂർ അടിസ്ഥാനത്തിൽ വിലയിരുത്തുന്നുണ്ട്. 2021 ഒക്ടോബർ 18-ന് ജലനിരപ്പ് 133.45 അടിയായി ഉയർന്നപ്പോൾ സംസ്ഥാന ചീഫ് സെക്രട്ടറി ഈ വിഷയം തമിഴ്നാട് ചീഫ് സെക്രട്ടറിയുടെ ശ്രദ്ധയിൽപ്പെടുത്തുകയുണ്ടായി. കേന്ദ്ര ജലവിഭവ വകുപ്പ്

സെക്രട്ടറിക്ക് ഒക്ടോബർ 23-ാം തീയതി സംസ്ഥാന ചീഫ് സെക്രട്ടറി കത്ത് അയയ്ക്കുകയുണ്ടായി. പ്രസ്തുത കത്തിൽ തമിഴ്നാട് പരമാവധി ജലം വൈസൈ ഡാമിലേയ്ക്ക് കൊണ്ടുപോകണമെന്ന ആവശ്യം ഉന്നയിച്ചിട്ടുണ്ട്. സുപ്രീം കോടതി വിധിപ്രകാരമുള്ള ജലനിരപ്പ് നിലനിർത്തുകയും അധിക ജലം ക്രമാനുഗതമായി കേരളത്തെ അറിയിച്ചശേഷംമാത്രം തുറന്നുവിടാനുള്ള നടപടികൾ സ്വീകരിക്കണമെന്നും ആവശ്യപ്പെട്ടിട്ടുണ്ട്. ഇതിനുപുറമെ ഒക്ടോബർ 18-നതന്നെ ജലവിഭവ വകുപ്പ് അഡീഷണൽ ചീഫ് സെക്രട്ടറി വിശദമായ കത്ത് മുല്ലപ്പെരിയാർ മേൽനോട്ട സമിതി ചെയർമാനും കേന്ദ്ര ജലവിഭവ വകുപ്പ് സെക്രട്ടറിക്കും തമിഴ്നാട് ചീഫ് സെക്രട്ടറി, പൊതുമരാമത്ത് അഡീഷണൽ ചീഫ് സെക്രട്ടറി, ജലവിഭവ വകുപ്പ് സെക്രട്ടറി എന്നിവർക്കും നൽകിയിട്ടുണ്ട്. അതിനുശേഷം ഒക്ടോബർ 24-ന് കാര്യങ്ങൾ വിശദീകരിച്ചുകൊണ്ട് സംസ്ഥാന മുഖ്യമന്ത്രി തമിഴ്നാട് മുഖ്യമന്ത്രിക്ക് കത്ത് അയയ്ക്കുകയും തമിഴ്നാട് മുഖ്യമന്ത്രി ഒക്ടോബർ 27-ന് മറുപടി നൽകുകയും ചെയ്തിട്ടുണ്ട്. മറുപടിയിൽ രണ്ട് സംസ്ഥാനങ്ങളുടെയും

ജനങ്ങളുടെയും താൽപ്പര്യം സംരക്ഷിക്കുമെന്ന് ഉറപ്പ് നൽകിയിട്ടുണ്ട്. മുല്ലപ്പെരിയാർ വിഷയത്തിൽ സംസ്ഥാന നിയമസഭ പാസ്സാക്കിയ പ്രമേയങ്ങൾക്കനുസൃതമായ നിലപാടാണ് സർക്കാർ സ്വീകരിച്ചുവരുന്നത്. അതിന്റെ അടിസ്ഥാനത്തിൽ 126 വർഷം പഴക്കമുള്ള മുല്ലപ്പെരിയാർ ഡാമിനുപകരം പുതിയ ഡാം പണികഴിപ്പിക്കണമെന്ന കേരളത്തിന്റെ വ്യക്തമായ നിലപാട് ബഹുമാനപ്പെട്ട സുപ്രീംകോടതിയെ അറിയിച്ചിട്ടുണ്ട്. ബഹുമാനപ്പെട്ട സുപ്രീംകോടതി മുമ്പാകെ കേരളം ഫയൽ ചെയ്ത നോട്ടുകളിൽ തമിഴ്നാട് വൈഗൈ ഡാമിലേയ്ക്ക് പരമാവധി ശേഷി ജലം (2735 ക്യൂസെക്സ്) കൊണ്ടുപോകണമെന്ന് ശക്തമായി ആവശ്യപ്പെട്ടിട്ടുണ്ട്. ഡാമിലെ ജലനിരപ്പ് 136 അടിയിൽനിന്ന് 142 അടിയായി ഉയർന്നാലുള്ള അപകട സാധ്യത കേരളം ചൂണ്ടിക്കാട്ടിയിട്ടുണ്ട്. 136 അടിക്ക് മുകളിൽ ഉയരുന്ന ഓരോ ജലനിരപ്പും ഡാമിന് നൽകുന്ന മർദ്ദം ക്രമാനുഗതമായ ഒന്നല്ല എന്ന വസ്തുതയും കേരളം ബഹുമാനപ്പെട്ട സുപ്രീംകോടതി മുമ്പാകെ വിശദമാക്കി. മുല്ലപ്പെരിയാർ മേൽനോട്ട സമിതി മുമ്പാകെ തമിഴ്നാട് സർക്കാർ സമർപ്പിച്ച റൂൾ കർവിനെക്കുറിച്ചുള്ള വിയോജിപ്പും കേരളം സുപ്രീംകോടതി മുമ്പാകെ

വ്യക്തമാക്കിയിട്ടുണ്ട്. ഒക്ടോബർ 2021-ന് തുലാവർഷത്തിനുമുമ്പ് ലഭിച്ച അതിതീവ്ര മഴകാരണം ഒക്ടോബർ 29 മുതൽ മുല്ലപ്പെരിയാർ ഡാമിന്റെ ഷട്ടറുകൾ ഉയർത്തി അധിക ജലം ഒഴുക്കിവിടേണ്ടി വന്നിട്ടുണ്ട്. വ്യക്തമായ മുന്നറിയിപ്പോടുകൂടി നിയന്ത്രിത അളവിലാണ് അധികജലം ഒഴുക്കിയിട്ടുള്ളത്. സംസ്ഥാന സർക്കാർ സ്വീകരിച്ച മുൻകരുതൽ നടപടികൾ കാരണമാണ് ഇത് സാധ്യമായത്. 29-10-2021 മുതൽ പുറത്തേയ്ക്ക് ഒഴുക്കിയ ജലത്തിന്റെ അളവ് ഇപ്രകാരമാണ്.

തീയതി	ഒഴുക്കിയ ജലത്തിന്റെ അളവ് (Cusecs Per Second)
29-10-2021	രാവിലെ 7.30-ന് 538 ക്യൂസെക്സ് അളവിലും രാത്രി 9 മണിക്ക് 823 ക്യൂസെക്സ് അളവിലും അധികജലം പുറത്തേയ്ക്ക് ഒഴുക്കി.
30-10-2021	രാവിലെ 11.00 മണിക്ക് 1675 ക്യൂസെക്സ് അളവിലും വൈകിട്ട് 4.00 മണിക്ക് 2974 ക്യൂസെക്സ് അളവിലും അധികജലം പുറത്തേയ്ക്ക് ഒഴുക്കി.
31-10-2021 മുതൽ 02.11.2021 വരെ	1014 ക്യൂസെക്സ് വീതം അധികജലം പുറത്തേയ്ക്ക് ഒഴുക്കി.
കേരളത്തിന് സുരക്ഷ തമിഴ്നാടിന് ജലം എന്ന നയമാണ് സർക്കാർ സ്വീകരിച്ചുവരുന്നത്.	

(സി) ആഗോള താപനവും സംസ്ഥാനത്തിലെ കാലാവസ്ഥാ വ്യതിയാനവും പ്രകൃതിദുരന്തങ്ങളും മുല്ലപ്പെരിയാർ അണക്കെട്ടിൽ ഉണ്ടാക്കാവുന്ന ആഘാതങ്ങൾ പഠനവിധേയമാക്കുന്ന മുറയ്ക്ക് സർക്കാർ ഇക്കാര്യം പരിശോധിക്കുന്നതാണ്.

ശ്രീ. ടി. പി. രാമകൃഷ്ണൻ: സർ, മുല്ലപ്പെരിയാർ വിഷയങ്ങളിൽ നിയമസഭ പാസ്സാക്കിയ പ്രമേയങ്ങൾക്കനുസൃതമായ നിലപാടാണ് സർക്കാർ സ്വീകരിച്ചുവരുന്നതെന്ന് ബഹുമാനപ്പെട്ട മുഖ്യമന്ത്രി സംശയങ്ങൾക്ക് ഇടയില്ലാത്തവിധം വ്യക്തമാക്കിയിട്ടുണ്ട്.

മി. സ്പീക്കർ: വേഗം ചോദിക്കൂ....സമയം കഴിയാറായി.

ശ്രീ. ടി. പി. രാമകൃഷ്ണൻ: സർ, തമിഴ്നാട്ടിലെയും കേരളത്തിലെയും ജനങ്ങളിൽ വലിയ പ്രതീക്ഷയാണ് ഇപ്പോൾ ഗവൺമെന്റ് സ്വീകരിച്ചുവരുന്ന നടപടികളുമായി ബന്ധപ്പെട്ട് രൂപപ്പെടുവന്നിട്ടുള്ളത്.

മി. സ്പീക്കർ: ചോദ്യോത്തരവേള അവസാനിച്ചു.

(ചോദ്യോത്തര സമയം കഴിഞ്ഞു.)